ro PT 











शांताराम आमोणकार 





| RS 243, पाटो कॉलनी 





ie 


Hs * 
ue 


5 


पयली उजवाडावणी: 
१९ डिसेंबर २००५ 


` उजवाडावपी: | 

` सुमन्त केळेकार 

जाग प्रकाशन 

प्रियोळ, म्हाड्डोळ-गोंय ४०३ ४०४. 


अक्षर जुळणी: 


जाग प्रकाशन 


छापपीः | 

दीप अँडव्हर्टायझिंग अँण्ड ` 
क्रियेटिव्ह कम्युनिकेशन | 
wis - गोंय 


भायलें चित्र: 
दिलीप धामस्कार 

















A 
ya 
eT 


कि 











एक भाग्यवंत 
टशटो कोंकणी भक्त 


म्हजी पिळगी सतरा अठरा वर्साचे पिरायेची आशिल्ली ते मुस्तींत कोंकणी 
"लिपी नाशिल्ली, व्याकरण नाशिल्ली, साहित्य नाशिल्ली' मराठी भाशेच्या 
पांच सात बोलयां मदली एक बोली आशिल्ली. तिका भास मानपी, शणै 
गोंयबाबांले पिळगेंतले दोग चौग जाण सोडीत जाल्यार, कोणच नाशिल्लो . 

आयज? म्हजी पिळगी अंयशांचो हुमरो उंपून संवसाराचो निरोप घेवपाचे 
दिकेन पावलां उखलपाक लागल्या! आनी कोंकणी? साहित्य अकादेमीची 
'देशांतली एक म्हत्वाची साहित्यीक भास. म्हूण मान्यताय जोडून गोंयचे 
राजभाशेच्या पाटारूच न्हय तर भारतीय घटनेचे आठवे वळेरेंत बंगाली, हिन्दी, 
तमीळ, कन्नड, मराठी, गुजराती सारकेल्या तिगेल्या गिरेस्त भयण-भासांचे 
पंगतीक भौमानाचे सुवातेर वचून बसल्या! 

ह्या पांबड्यार ती कशी चडूक पावली? 

'बोलयां च्या पांवड्यार उरिल्ल्यो स्वतंत्र भासो' संवसारांत जायत्यो 
आसात. तांचे मदल्यो ज्यो भोवच थोड्यो तांच्या धुवां-पुतांच्या कर्तुत्वाक 

लागून थोड्याच वर्सा भितर 'भासां'चे पंगतीक बसूंक पावल्यात तांचे मजगतची 
कोंकणी एक. भाशेच्या समाजशास्त्राचे येवरोप अमेरिकेंतले जाणकार हें कशे 
कितें घडूंक पावलें हें जाणा जावन घेवपाक मुजरत गोंयांत येवन गेल्यात. 
हार्वर्ड युनिव्हर्सिटीचो आयनर हॉगना सारकेलो संवसारांतलो एक अग्रगण्य 
भासविज्ञानीक गोंयांत येवन म्हाका देड दोन वरां हजार तरांचे प्रस्न विचारून 
'येद्या व्हड कर्तुत्वाचो हो इतिहास तुमी कोणेंच अजून कसो बरोवन काडूंक 
ना?' म्हण शिणूय काडून गेला 

हो इतिहास बरोवपाचो हांवें एक दोन खेपे यत्न केल्लो. पुणून, अर्द 
शतमानाच्या संघर्शांत म्हज्या काळजाचेर जे घाय पडल्यात ते पेखूंक 
नाशिल्ल्यान इतिहास बरोवपाक जी तटस्थताय मनशांत आसूंक जाय ती 
म्हज्यांत अजून उदेवंक ना, अशे दिसलें आनी हांवें हो यत्न सोडून दिलो. 
कोणय तरी केन्नाय तरी हो इतिहास बरयतलो हे विशी म्हाका दुबाव ना. इतलें 
खरें, तो चडसो गोंयचे सुटके उपरांतच्या काळाचो आसतलो. ह्या काळाचो 
इतिहास बरोवपाक ताका ह्या काळांतल्या मराठी कोंकणी खबरेपत्रांचो आनी 
नेमाळ्यांचो खूब आधार मेळटलो. पूण कोंकणीची चळवळ गोंयचे सुटके 
SHIGA सुरू जाल्या व्हय तर? मराठी परंपरेत वाडिल्ले वामनबाब 
वालावलीकार 'शणै गोंयबाब' ह्या नांवान कोंकर्णीत बरोवपाक लागले तेन्ना 
पसून ती सुरू जाल्या. १९३९ वर्सा कारवारा भरिल्ले पयले कोंकणी परिशदे न 
तिची दिका निश्चित करून दिल्या आनी १९४५ त मुम्बय शारांत “गोमंतक 
मराठी साहित्य संमेलना चें तिसरे अधिवेशन भरलां तेन्ना सावन तर ती नेटान 
` चलूंक लागल्या. 

ह्या काळाचो इतिहास खंय मेळटलो? 

वाचप्यांच्या हातांत आसा त्या 'उगडासाचे कोठये-कुडीत ' पुस्तकाचो 
लेखक भौ. शान्ताराम आमोणकार ह्या इतिहासाचो एक “चश्मदीद' गवाय. 

शणै गोंयबाबांल्या वावराच्या उत्तराधिकाऱ्यां मजगतचो एक. कोंकणी 
सरस्पतीचें जें भव्य दिव्य मंदीर आयज उबें जाल्ले आमी पळेतात ताचे 
बुन्यादीचो एक फातर. बुन्यादीचो फातर जाल्ल्यान आयच्या कोंकणी मोग्यांक 
तो चडसो दिश्टी पडना. ते कित्याक, कोंकणी अकादेमी सुरू जाल्ली पळोबन 
खुशालभरीत जावन मोटे उमेदीन शान्तेबाब अकादेमीच्या अध्यक्षांक कांय 
सुचोबण्यो करपाक गेलो जाल्यार, तांकां लेगीत तो कोण तें कळळें ना. तांणी 
शान्तेबाबाक विचारले, तुमी कोंकणी खातीर किते केलां म्हूण ह्यो सुचोवण्यो 
तुमी म्हाका करतात? काळ बदल्ला हाची चत्राय आपणाक उरली ना म्हणपाची 
जाणवीक जायना फुडें शान्तेबाब कदेला बयलो उठलो आनी हात जोडून 
उब्या उब्यांनीच हांवें कांयच करूंक ना, सगळे तुमीच केलां अशी जाप 
दिवन तडक उठून घरा आयलो. बऱ्याच तेंपान ताणें ही खबर म्हाका सांगली 
तेन्ना सोंसू नज जावन हांवे ताका म्हळे, “SIS कोंकणीक एक पांडुरंग भांगी 
दिला, एक वामन सरदेसाय (कवी अभिजित ) दिला आनी. एक रवीन्द्र 
केळेकार दिला म्हूण Ga ताका सांगपार्चे न्हय? आनी, Ga कोण कोण दिल्यात 
आनी कितें कितें केलां म्हूण ताका विचारपाचें न्हय?' कोडू सत्य उलोवपाक 
शान्तेबाब केन्ना अनमनूक ना. असली जाप दिवपाचे धाडसं ताकाच जावपाचें 
म्हूण हांवें ताका AR म्हळ्ळे. पुणून हांवें अमके केलां, तमकें केलां म्हूण 
सांगप ताच्या सभावांतूच ना ताका तो तरी कितें करतलो? अपमान गिळून तो 
ओगी रावलो! | 


शान्तेबाबाक हांवे पयलोच पळेला तो १९४१ वर्सा. पणजेच्या इश्कॉल 
नॉर्मालां त तो शिकतालो. इश्कॉल नॉर्माल' म्हळ्यार टीचर्स ट्रेनिंग कॉलेज. 
शिकपा भायर तो आनीक एक काम पोटतिडकेन करीत आयिल्लो- आपणाक 
लागलां ते कोंकणीचे पिशें दुसर्‍्यांक लावपाचे. कितलेशे तरणाटे ताच्या 

सरीं घेवन गेला. वळख जायना फुडें ताणें रोखडेंच म्हाका कोंकणी 'पटोवपा चे 
काम सुरू केलें. बरो वेळ ताचें म्हणणें आयकून हांवें ताका म्हळे, म्हाका का 
कोंकणी 'पटोवपा ची गरज उरूक ना. हांवे कॉकणी धाशेचे जैत वाचलां 
शणै गोंयबाब सगळो वाचला. कोंकणीच आमची भास, तिका आमी तिच्या 
हक्काचे सुवातेर व्हरून बसयली ना जाल्यार आमी केन्ना स्वताच्या पोशान 
उदक पियेवंक पावपाचे नात, केन्ना मनीस जावपाचे नात म्हणपाचें म्हाका 
'पटलां ... म्हाका एकाच प्रस्नाची जाप मेळूंक ना. खंयच्याय कारणाक लागून 
जावं, जी भास फाटीं पडल्या ती आतां तिच्या भयण-भासांची फाट केन्ना 
धरूक पावतली? केन्ना तांच्या पांवड्यार पावतली? केन्ना हे भाशेंत पुस्तकां 
लोकांक वाचपाक मेळूंक लागतलीं?' शान्तेबाबान खिणाचोय कळाव लाय 
नासतना जाप दिली, “लागतीत शें दोनशीं वर्सा... आयच्यान वावराक लागुंया न 
एक दीस उणो जातलो.' ताणें ही जाप येवजून करून दिल्ली काय सहज 
आयली तशी दिल्ली, हांव नकळं. पुणून हे जापेन म्हाका म्हज्या जिविताचें 
'मिशन' दाखोवन दिलां आनी हांवें त्याच खिणाक मनांतल्या मनांत सोपूत 
घेतला, जिवितांत आनीक कितेंय करूंक पावूं वा ना पावूं, हें एक काम 
आयुष्यभर करीत रावतलों.' | 
कोंकणीचें काम करप म्हळ्यार कित करप, स्पश्ट जावंक नाशिल्लें. 
अवचीत एक काम मुखार येवन उबे रावलें. हांव GAIAM धायऱ्यांक, इश्टां 
मित्रांक कोंकणींतल्यान चिटी बरोवपाक लागलों. पयलीं पुर्तुगेजींत वा मराठींत 
बरयतालों तांकां म्हज्यो कोंकणींत बरयल्ल्यो चिटी पळोवन अजापांचो धसको 
बसलो. कांय जाण तर कोंकर्णीत चिटी बरोवं येतात म्हुण्णूय नकळ आशिल्ले. 
तेवूय कोंक्णीतल्यान जापो धाडपाक लागले. सगळ्यांत पयली जाप म्हज्या 
हातांत पडल्या ती म्हजे आवयची. म्हाका तिचो आवाज लेगीत तिचे जापेंत 





/ 


प्रभावांत आयिल्ले. तांचे मदलो एक वामन सरदेसाय. वामनूच म्हाका ताचे 

आयकूंक आयिल्लो. 
` _ सतरा वर्साची पिराय म्हजी. वाचन व्हडलेंशें नाशिल्लें. मराठी पुस्तकां 
तर निकतीच वाचपाक लागिल्लों. पुणून पुर्तुगेज भास म्हाका येताली. म्हाका 
ती खुब्ब आवडटाली. मन लावन हांव ती शिकिल्लों. era झयूलियु दान्तशचे 
उश कॉन्तुश नांवाचे कथेचे पुस्तक बाबाचे आरमारींतलें काडलें आनी म्हळें, 
ह्यो कथा कोंकणींत हाडटलों. इयुल्गामेन्तु दा यॅव्हा' नांवाची कथा वेचून 
काडली आनी तिका कोंकणी भेस चडोवपाचो यत्न करपाक लागलों. एक 
पान करतासर खोलायेन एक जाणवीक जाली - हांव समजतालों तितलें सोपें 
काम न्हय हे. म्हाका पुर्तुगेज येता आसत. कोंकणी येना. आवाशिवा करून 
चार पांच दीस लायले आनी कथा पुरी केली. रोखडीच ती शान्तेबाबाक 
दाखोवपाक घेवन गेलों. म्हाका म्हऱ्यांत बसोवन तो कथा निवळावपाक 
लागलो- 

Waa उतर मेळळें. क्रियापद किते? मेयप काय मेव्ठप? मेळप आसत 
जाल्यार Fos जावंक जाय. अर्द ळ मर्दी जाय, य न्हय, ताणें tea. 
ताच्या मोटारीत..., म्हण एक वाक्य Had. मोटार स्त्रीलिगी उतर काय 
पुलिंगी? स्त्रीलिंगी आसत जाल्यार ताचे मोटारीत जावंक जाय... आजो: 
आज्याक, आजी; आजयेक, पूत: पुताक, YA: धुवेक... ह्या नेमान. ताचें 
बायले कडेन पट नाशिल्लें हैं वाक्य मेळळें. हें मराठी. ताका आनी बायलेक 
पड नाशिल्ल हें कोंकणी. म्हाका शक्य ना हें मराठी, म्हज्यान जावचें ना, 
म्हाका करूक येवचे ना, म्हाका THA ना हें कोंकणी. असल्यो कितल्योश्यो 
चुको ताणें काडल्यो आनी म्हाका म्हळें, 'किते कर जाणा, शणै गोंयबाबाल्या 
गोमतोपानिषताचे दोनूय खंड बारकायेन वाचून काड. उतरांचें चड घेवन बसूं 
नाका, भाशेंत उतरां येतात तशीं वतात. थीर उरता ती भाशेची व्याकरणी 
बांदाबळ. तिचें स्ट्रक्चर. शणै गोंयबाबाले बरपावळींत अभ्यासपा सारके आसा 

ते हें...' हांवें गोमतोपानिषतावीं पारायणां केलीं. तितल्यान संतोस जालो ना 
तेन्ना लोक कशे उलयतात तें लक्ष दिवन आयकुपाक लागलों. पिरवळचें 
आमचें घर रासवळ. चार स बिराडांचें. रातर्ची जेवणां जालीं म्हणटकूच सगळ्यो 
बायलो देवा चवकेर येवन बसताल्यो. मागीर तांचे धवळे सुरू जाताले. हांव 
तांचे मजगती वचून बसपाक लागलों. म्हाका धवळ्यांचें पडूंक नाशिल्लें. 
पुणून दुसरे खंयचेच भाशेचो वास लागूंक नाशिल्ल्यो ह्यो बायलो जी कोंकणी 
उलयताल्यो ती नितळ - आयकुपा सारकी आसताली. कोंकणीची नीज 
व्याकरणी बांदावळ आनी नीज उतरावळ हांव पिरवळच्या आमच्या रासवळ 
घरांत देवाचे चवकेर वाचूंक Rah नकळ आशिल्ल्या बायलां कडल्यान 
शिकलां. | 

म्हजो हो अभ्यास तेन्ना सुरू जाल्लो तो ह्या खिणा मेरेन चलत राबला. 
इतले बारकायेन कोंकणीचो अभ्यास केले उपरांत - आनी वीस पंचवीस 
पुस्तकाय कोकणीत बरयले उपरांत - हांव एका निर्णयार पावलां - कोंकणी 
खंयच्याच कोंकणी लेखकाक सारकी बरोवंक येवंक ना. म्हाका तर निखालूस 
जमूंक ना. 

शान्तेबाबान म्हज्या जिवितांत दीक्षा-गुरूचो पाट जोडला. 


उतार पिरायेर मनीस आयुष्यांतल्यो खूबश्यो गजाली विसरता. कांय 
घडणुकांतल्या तपशिलांत तर खूब गोंदळूय करता. शान्तेबाबाल्या ह्या 
पुस्तकांत कांय कडेन अशें घडलां. पुणून जे घडणुकेची खबर सांगता आसतना 
हैं घडूंक फावना आशिल्ले थंयूय तें घडिल्लें पळोवन म्हाका म्हज्या उगड़ासांचे 
कोठये-कुडींत नदर मारची पडल्या. म्हाका खबर आसा तें हें - 

शान्तेबाबान नोर्माला चें शिकप पुरे केल्लें. ताणें खंयचेय पुर्तुगेज शाळेंत 
'प्रोसोर जावपाचें. तें सोडून तो चित्रकला शिकपाक मुम्बय गेल्लो . मुम्बयंत 

पावन शणे गोयबाबांक मेळनासतना तो कसो रावत आशिल्लो? दोन तीन 
खेपे तो तांकां मेळळा. पुणून शणै गोंयबाबां परस तांगेली बरपावळ उजवाडा 


हाडपी काशीनाथबाब नायकाच्या संपर्कात तो चड आयलो. हांगा ताका खूब 


कोडू अणभव आयल्यात. कांय कोडू अणभवांची खबर ताणें हया पुस्तकांत 
दिल्या. ती बाचतकूच मन खंतीन उपाट भरून येता. आनी काशीनाथबाबांची 
मातशी तिडकूय मारता. पुणून काशीनाथबाबांचो सभावूच धोंगांपोंगांचो 
आशिल्लो. लोकांक लागीं हाडपाचें सोडून ते लागीं आयिल्ल्यांक पयस 
करताले. खूब जाण तांचे पसून अशेच पयस गेल्यात. 

ह्याच काळांत गोमंतक मराठी साहित्य संमेलना चें तिसरे अधिवेशन 
मुम्बयंत भरिल्लें. शान्तेबाब ह्या अधिवेशनाक मुजरत हाजीर राविल्लो . 
संमेलनाचे अध्यक्ष आशिल्ले काका कालेलकर. तांणी आपणाल्या उलोवपांत 
Fee, “गोंयांत साहित्याच्या मळार मराठीची परपरा चलता हें खरें. पुणून तेच 
बरोबर गोंयांत सगळेच - हिन्दू, feta, मुसलमान, शिकिल्ले, शिकूक 
नाशिल्ले, समाजातल्या सगळ्या थरांतले लोक - घरादारांत, चार चवगांत 
कोंकणी - फकत कोंकणीच - उलयतात हेंबूय तितलेंच खरें. हीं दोन सत्यां 
मतीत धरून भाशेच्या प्रस्नाचो विचार जावंक जाय... कोंकणी खंयचेय देशी 
भाशे इतलीच संस्कारी आनी म्होबाळ भास म्हणपाचें मराठीवादयांनी मान्य 
करचे आनी तिची आतां मेरेन जी उवेखणी जाल्या ती हे मुखार जावंक दिवची 
न्हय. तशे, कोकणीवाक्यांनी मराठीची गोंयांत जी परंपरा चलत आयल्या 
तिचे आड वचचें न्हय. मराठीचो सांगात कोकणी सोडीत जाल्यार ती एक तर 
सुकून बतली वा बावून तरी वतली... फाल्यां पुर्तुगेज वतकूच पुर्तुगेज भाशेची 
सुवात कोंकणीच घेतली. शिक्षण कोंकणींतल्यान चलतलें आनी राजकारभारूय 
कोंकणींतल्यानूच चलतलो. मराठीन तिचो विरोध केलो जाल्यार मराठी गोंयांत 
चलपाची ना... 


बारा * उगडासांचे कोठये-कुडींत 


मराठी संमेलनाच्या खासा अध्यक्षांच्याच तोंडांतल्यान हे तरेचे विचार 
फुटिल्ले पळोवन मुखार बशिल्ले मराठीवादी पयलीं घुटमळ्यांत पडले. मागीर 
खुबले. संमेलनांत दोन पंगड पडले. एक अध्यक्षांचो. काकासायबांचो. दुसरो 
येवकार अध्यक्षांचो. दत्तात्रेय व्यंकटेश पैंचो. सगळे एकामेकांचेर तापपाक 
लागले. येवकार अध्यक्षांच्या पंगडान “कोंकणी मराठीची बोली म्हूण एक 
थाराव हाडलो. ARTA आड कोण उलयनासो पळोवन शान्तेबाब उलोवपाक 
उठलो. “भावांनो आनी भयणींनो' इतलेंच म्हळळां मात, मराठीवादी उसळ्ळे. 
“हे कोकणी संमेलन नाही, मराठी संमेलन आहे; मराठीतून बोला, नाही तर 
खाली बसा' म्हूण मोट्या मोट्यान आडूडूंक लागले. काकासायब अध्यक्ष. 
तांणी ted, “संमेलन मराठीचे खरें. पुणून तें कोंकणी विरोधी न्हय... हांव 
अध्यक्षाच्या अधिकारान ह्यां भुरग्याक कोंकणींत उलोवंक feral.’ 
काकासायबांचो तेंको मेळना फुडें शान्तेबाब सडसडीत उलोवपाक लागलो. 
सकल ओडून काडात रे ताका , म्हण मराठीवादी कोंकणींत आङ्डूक लागले. 
कांय जाण मारात रे ताका' अशे म्हणून मारपाक धांवले. कदेलां उखल्लीं. 
शान्तेबाबाक उलोवप बंद करचें पडलें. तो वेदी बेलो देवलो आनी वॉक 
आवट' करून गेलो. 

ताका वॉक आवट' करून Tech पळेतकूच काकासायब उठले आनी 
तांणी म्हळे, म्हाका तुमी आपोवपाक आयिल्ले तेन्ना कोंकणी मराठी वादा 
defi म्हजीं Hat हांवें स्पश्ट केल्लीं. आनी म्हळळें, तुमकां म्हजीं हीं मत्तां 
मान्य आसली जाल्यारूच हांव येतां... आतां पळेतां, तुमी एक तर चुकून 
म्हाका हांगा घेवन आयल्यात वा हांव चुकून हांगा पावलां. अध्यक्षाच्या 
निर्णया आड संमेलन निर्णय घेता. संमेलनाक अध्यक्षाची गरज आसाशी दिसना. 
मागीर म्हाका तुमचेर हांव कित्याक लावूं? हांव तुमचो निरोप घेतां. अशें 
म्हणून काकासायब शान्तेबाबा फाटोफाट “वॉक आवट, करून गेले. संबसारांत 

आयजवेर खंयच्याच साहित्य संमेलनाच्या अध्यक्षाचेर वॉक आवट” करून 
. बचपाचो प्रसंग येवंक ना. तो गोंयच्या मराठीवाद्यांच्या ह्या संमेलनाच्या 
अध्यक्षाचेर आयला! 

कोकणी चळवळीन त्या दिसा कूस परतिल्या. त्या दिसा मेरेन कोंकणी 
मोगी जे फकत कोकणी मोगी वा कोंकणी बरोवपी - कोंकणी aad’ वा 
“कोंकणी रायटर्स'-आशिल्ले ते हे जगा वेगळे घडणुके उपरांत कोंकणीचे 
झुजारी - कोकणी फायटर्स' - जाल्यात. आमकां जाय तें आमकां झुजुनूच 
dad पडटलें ह्या निर्णयार ते पावल्यात. कोंकणी चळवळीक संघर्शाची दिका 
शान्तेबाबाच्या “वॉक आवटा न दिल्या. हें तो मानूं वा ना मानूं, हांव मानतां. 
कित्याक, एक इतिहासीक सत्य हैं. हे घड़णुकेची पुराय खबर ताच्याच 
उतरांनी आमकां तागेल्या ह्या पुस्तकांत मेळूंक जाय आशिल्ली. मेळळ्या ती 
अर्दकुटी . जावं, जी मेळळ्या ती थोडी म्हणूं नज. 

स्वतंत्र गोंयचे कोंकणी चळवळींत शान्तेबाब कोणाक दिश्टी पडलो ना 
म्हण कितें जालें? शे दोनशीं वर्सानी जें जावपाचें तें आपल्या जिवितांतूच 
जाल्ले THATS भाग्य ताका लाबलां. असलें भाग्य खूब थोड्या मनशांच्या 
वांस्याक येता. एक भाग्यवंत द्रश्टो कोंकणी-भक्त हो. 

ह्या पुस्तकाक मनस्पुर्वेक येवकार दिवंया. 

इतिहासीक म्हत्वाचो एक दस्तावेज हो, 

हैं बरप ह्याच माथाळ्या खाला नोव्हेंबर २००१ ते ऑक्टोबर २००२च्या 
जाग म्हयनाळ्याच्या आंकांनी खिस्ती खिस्तींनी उजवाडा आयिल्ले . 

रवीन्द्र केळेकार 

कोंकणीक मानाचो पाट जोडून दिवपा खातीर जे कोण वावुरल्यात ते 
वेगळ्या वेगळ्या कारणांक लागून कोकणी सरीं पावल्यात. | 

कोंकणी मनशान कोंकणी भाशे खातीर वावरप हातूंत, तशें पव्ठोवंक 
गेल्यार, अजाप दिसपा सारकें कांय ना. पूण कोंकणी मनशाच्या शेंकड्यांनी 
वर्साच्या इतिहासाचेर आमी नदर मारतात तेन्ना कोंकणीच्या पुतांनी तिची 
केल्ली उवेखणीच आमचे नदरेंत भरता. खरेली अजापाची गजाल हीच! 

भौ. बामन रघुनाथ वर्दे वालावलीकारान (शणै गोंयबाबान) दोन-अडेज 
हजार वर्साचो गोंयकारांचो इतिहास उस्तून पळेलो तेन्ना तांकां गोयकारां भितर 
धनिपणाची भावना खंयच दिसली ना. जळामळा शिपडिल्लो गोंयचो लोक 
आज ह्या राजाक, फाल्यां त्या राजाक बरें मागून वर्सा संकिनी जीव आसल्यार 
भीक मागून खायन हे वृत्तीन खालतेपणान जियेत रावलो. आयज कदंबां 
खाला, फाल्यां विजयनगरा खाला, परां विजापूरच्या आदिलशाह खाला, 
अवेरां पुर्तुगेजां खाला गोंयकारांनी मोन्यांनी दीस काडले. 


१६ + उगडासांचे कोठये-कुडींत 


म्हज्या भुरगेपणांतलो एक उगडास जाता - दर वर्सा २५ नोव्हेंब्राक 
(आफोंस-द-आल्बुकेर्कान गोंय जिखिल्लें तो हो दीस) लिसेवार शिकपी 
भुरगे लिसेवा सावन एके हारीन भायर सरताले आनी पुलिसे मुखावयल्या 
आल्बुकेर्काच्या पुतळ्याक प्रदक्षिणा काड़टाले. कडक शिस्तीन हें काम 
चलतालें. गोंय मेकळें जायसर वर्सान वर्स खंड पडनासतना हो समारंभ चल्लो . 
आनी लिसेवार शिकपी एकाय भुरण्यान केन्ना ताका विरोध केलो ना. सगळ्यांनी 
हो सार्वजनीक अपमान मोन्यांनी सोंसलो! आयज तरी आमी हे तरेच्या 
“सोंशिकपणा' पसून मेकळे जाल्यात व्हय? GAA, विचार करपा सारकी 
गजाल ही... 


१९४० वर्सा म्हाका कोंकणी-मराठी वादाची खबर वाचूंक मेळ्ळी. आब्रील 
मायाचे म्हयने म्हळ्यार गोंयांत उबाळाचे दीस. एके दनपारचो जमनीर एक 
बारीक लव्यांची जपानी शेंदरी घालून हांव आड पडिल्लों. सामके फुगार 
जातालें. दोळो कसोच लागना जालो म्हूण शेजारचे आरमारीक हात घालो 
आनी दार sad केलें. दोन-तीन निळ्या फोराचे दाट-शें पोरणे आंक घस्स 
करून सकयल पडले. नांव - स्क्यसेकक, छापपी- दो. दादा वैद्य (केरी, 
फोंडें -गोंय). | 

स्बयंसेवकांत एक वाद स्पश्टपणान चलत आयिल्लो - गोंयची भास 
मराठीच, कोंकणी म्हणटात ती भासूच न्हय? अशें खांपे संशोधक भौ. अ. 
का. प्रियोळकार, तांचो भाव भौ. वि. का. आनी, फोंडेचे भौ. रघुनाथबाब 
. तळवडकार म्हणटाले. जाल्यार, विरुद्ध वटेन भौ. बामन र. वर्दे 
वालावलीकार, भौ. काशीनाथ श्री. नायक बी 'कोकणीच गोयकारांची खरेली 
भास' म्हूण सांगून तांकां जाप दिताले. 

भौ. प्रियोळकारांचें म्हणणें, आपणें भासांचो जायतो अभ्यास केला, 








उगडासांचे कोठये-कुडींत १ १७ 





जायत्या विदूवानांचीं मत्तां तर्जून पळेल्यांत. आनी म्हुण्णूच आपूण म्हणटां, 
ज्ञानेश्‍वरकाळा सावन चलत आयिल्या ती मराठीच आमगेली खरेली भास. 
आमचे देवस्पण, आमचीं लग्नां-कार्या, नाटकां बी हेच भाशेचो आधार घेवन 
चलत आयल्यांत. तुकाराम, रामदास, एकनाथ बी संतांनी हेच भाशेंत साहित्य 
निर्मिला; शिवाजी महाराजांचे राज्यूय हेच भाशेंतल्यान चल्लां. आनी आतांच 
शी कोंकणीची गरज? मराठीचे तुळेन हे भाशेंत आसा तरी कितें? हे मुखार 
कोंकर्णीत साहित्य निर्माण बी करप म्हळ्यार तें कितें सोपें काम? ते परस 
आमी महाराष्ट्रीय म्हूण राविल्लें बरें. महाराष्ट्रांत जायतें शिक्षण, जाय तितल्यो 
THA भरल्यात. हे सगळे सोडून, नवीच एक भास तयार करून गोंयची 
परिस्थिती अनिश्चित करून कित्याक उडोवंया? 

भौ. वालावलीकारांचें म्हणणें, कांय इतिहासीक कारणांक लागून कोंकणी 
भास फाटीं उरल्या. पूण म्हण तयार मराठी भास आमची भास जायना. 
कोंकणी लोक कोंकणांतलो, घांटा वयलो न्हय. मुंबय ते मंगळूर मेरेन शेकनशेक 
पातळिल्ली कोकणपट्टी आमची हक्काची सुवात. हे पट्टेची निजाची भास 
कोंकणीच, मराठी न्हयच न्हय! 

स्वयंसेवकाच्या त्या पोरण्या आंकां भितर वालावलीकारांच्योच तीन 
कोंकणी काणयो (तीन वेगळ्या वेगळ्या आंकां भितर) छापून आयिल्ल्यो - 
'म्हजी बा खै गेली?', वासशणैली पोपाय' आनी 'बाबुमामालो पणस'. 
कोंकणी पयलेच खेपे वाचतालों देखून आडखळत आडखळत हांवें त्यो वाचून 
काडल्यो. मराठी, पुर्तुगेज, इंग्लेज भासांतल्यो कितल्योशो काणयो हावे 
वाचिल्ल्यो. पूण ह्या कोकणी काणयांनी एके वेगळेच तरेची संवेदना जागयली. 
मग उचंबळीत जालें. 

मागीर कोंकर्णीत मेळटा तें हाडून हांव वाचूक लागलों. हातूंत प्रो. रामचंद्र 
शंकर नायकांलें चवश्षीचो चंद्र नाटकुलें वाचूंक मेळळे. “Sata आकादेमिक' 

हे संस्थेन ते माचयेर हाडिल्लें, तेंय पळेलें. चोख बसयल्लें. ही संस्था मराठी 
नाटकाय करताली. 


सुटी सांपली आनी ‘genta नॉर्मालां'त वचपाक गेलों: दोन वर्साचो 
मुळावे शाळेत शिक्षक जावपाचो कोर्स. प्रवेश फी ५ रुपया आनी स म्हयन्यांची 
कुर्साची फी ८ रुपया. बोल्साक परवडटा तशी. बरे भशेन पास जाल्यार खात्रीची 
नोकरी. पन्नास-साठ रुपया पगाराची. (हे १९४०-४१ तले पन्नास-साठ रुपया. 
त्या वेळार तांकां व्हालोर आशिल्लो.) पुर्तुगेजांनी आमची भुकूय उणी करून 
दवरिल्ली आनी गोंयकारांचो सभावूय असोच - थोडे भितर समाधान मानून 
Fat. ते भायर, हे नोकरेक समाजांत प्रतिष्ठाय आशिल्ली. पुर्तुगेजींत श्री 
गणेशा? शिकयतल्याक “प्रोफसोर' म्हणटाले आनी मराठींत श्री गणेशा' 
शिकयतल्याक “मास्तर म्हणटाले. प्रोफसोर कोट-पॅण्ट-ग्रावात, बूट-मेय 
घालून आपलें WARTS सवंग सोबयतालो. मास्तराक, तो केदोय विद्वान 
आसूं, आरे- तुरे न पाचारताले. ताका नुस्ते हाडूक बाजारांत धाडटाले, 
भुरग्यांक घेवन सर्कशीक वचपाचीं बी असलीं मेळत तीं कामां सांगताले. 

तर, इश्कॉल नॉर्मालात गेलों. तेन्ना प्रो. रामचंद्र शंकर नायकांनी सांगले, 
प्रवेश फी भरपाचो प्राज सोंपून चार दीस जाले, पूण आपणे तुजी ही फी 
भरल्या; आतां वचून कुर्साची स म्हयन्यांची फी ८ रुपया भरूक विसरू नाका... 
तांणी मुखार म्हळें, तुजे हें Aled काल्सांव हांगा चलचें ना. शिक्षक म्हणटात 
तो भारदस्त दिसूंक जाय. लांब काल्सांव घालूंक लाग. 

हावे विचारलें, लेंगो सदरो उपकारचो ना? 

तांणी जड आवाजान Fes, उपकारता... पुणून व्यवस्थीत राबंक लाग 
आतां... 

इश्कॉल नॉर्मालांत गेल्ल्याचो एक फायदो जालो. आवय-भास म्हळ्यार 

कितें आनी आवय- भाशेंचें शिक्षणांतलें म्हत्व कितें तें म्हाका होलमलें, 
प्रटलें. 

एक दीस प्रो. नायकां लागीं हो भाशेचो प्रस्न कित्याक लागून सो आयलो. 
हांबे म्हळे, पुर्तुगेज भास सातां समुद्रा पलतडच्या आल्बुकेर्काची भास: मराठीय 
तशी परकीच भास. शाळेत गेल्यारूच आमकां ती उलोबंक, बरोवंक, वाचूंक 
येता. हे भाशेंत भाशण दितलो जाल्यार पयलीं चार पांच दीस तयारी करची 
पडटा... | 

दो. प्रोपेर्सिया कुरै आफोंसु ई फिगेयरेदु म्हूण एक विद्वान बायल-मनीस 
आमकां शिकयताली. आमचें उलोवप चलतालें थंय ती पावली. म्हणूंक 
लागली, पुर्तुगेजी परस आमकां मराठी लागिंची . बाकीबाबांचेंय म्हणणे अशेच. 
हे भाशेंत शाळाय जायत्यो आसात. तेन्ना, भाशेच्या मळा वयलो गोंदळ 
सोपोबन आमी सगळ्यांनी ही तरी भास आपणावची पडटली... 

हावे म्हळे, आमची संवकळीची भास कोकणी. आमच्यो आवयो हेच 
भाशेतल्यान भुरग्यांक खबरी, काणयो सांगतात, गितां म्हणून दाखयतात. 
हीच भास आमी घेतली जाल्यार सगळ्या नदरांनी बरें जातले. पूण ते खातीर 
वावर मात खूब करचो पडटलो. हे सोपें तर न्हयच. पूण फुडाराक साधूंक 
येतलें... 

तांकां म्हर्जे म्हणणें पटलें काय ना, समजलें ना. म्हाका मात कोंकणीच 
कित्याक तें सारके बरें पटिल्लें. 

ह्याच अदमासाक आनीक एक खबर घडिल्ली तिची म्हाका घट बरी 
याद उरल्या. 

प्रो. ना. सी. फडके गोंयांत आयिल्ले आनी पणजेच्या म्हालक्ष्मी देवळाच्या 
मंटपांत तांचे एक उलोवप जाल्लें. तांणी म्हळळें, गोंयची सगळी खबर एकेच 
वळी भितर सांगूं येता - 97, पीग आनी ग्रॉस्टिट्धुशन, म्हळ्यार, तीन ?. 

आयकून जायत्या जाणांक जाळ पडले. दो. नारायण भेंब्रो तर सामको 
खुबळिल्लो. कांय जाणांनी म्हळें, हो अपमान आमी सोंसून घेवंचे नात... 
पूण, थंयचे थंय निशेध करतले म्हळ्यार, ना. सी. फडके मुखार मराठी 
उलोवपाचें धाडस कोणाक जालें ना. एका-दोगांनी म्हाका म्हळें, निशेधाचें 
उलोवप सारकें बरें बरोवन काडचें पडटलें. एक दोन दीस वतले, पूण आमी 
ओगी कशेच tad नात... उपरान्त निशेधाची सभा बी कायच जाली ना, 
सगळ्यांनी मोन्यांनी हो अपमान गिळळो ती गजाल वेगळी. पूण म्हाका 
आमचीच तेन्ना काकूळट दिसली - भाशेची आमकां इतली आडखळ 
जावची?! आमकां भासूच ना, जिबूच ना म्हणपाचें तर?! 

लिसेवार शिकताले तातुंतल्या सात-आठ जाणांनी (हातूंत एकलो हांवूय 
आशिल्लो) एक अभ्यास-मंडळ घडोवपाचें ANC. हया अभ्यास-मंडळान 
आठवड्याक एक दीस जमप आनी हया दिसा आमचे मदल्या एकल्यान 
कोर्णेय खंयच्याय एका विशयाचेर अभ्यास करून येवन उलोवप करप म्हूण 
थरलें. अभ्यास-मंडळाच्या हेर नेमां विशीं उलोवपाक आमी जमिल्ले तेन्ना 
भाशेचो विशय आयलो. सगळ्यांक दिसलें, भाशेचें बंधन आसचें न्हय - 
पुर्तुगेज, इंग्लीश, हिन्दी, मराठी- खंयचेय भाशेंत विचार मांडल्यार जाता. 

Bld म्हळे, एक भास उरली - कोंकणी. 

कोंकणी? सगळे जाण हांसून म्हजीं फकाणां मारूक लागले. 

ald सांगलें, हांव फकाणांनी उलयना... 

अशें म्हळां मात, कोंकणींत setae दिवप काय ना हाचेर आमचेच 
भितर खूब वाद जालो आनी वादा अंतीं सगळ्यांनी म्हाका सांगले, कोंकणींत 
उलोवंक मेकळीक दिवप म्हळ्यार पिशेपणाचें जातले... . 

कित्याक? - eta विचारलें. येदो वेळ तुमी कोंकणींतल्यान वाद घाली 
नासले? आनी, हरशीं मंडळा विशीं उलोवपाक आमी केन्नाय एकठांय जाल्यात 

तेन्ना खंयचे भाशेंतल्यान उलयल्यात? कोंकणींतल्यानूच न्हय? मागीर 
खंयच्याय एका विशयाचो अभ्यास करून केल्लें उलोवप कोंकणींतल्यान 
कित्याक जावंक जायना? सगळें गोंय कोकणी उलयता... इतलें सांगून हांवें 
म्हळे, अभ्यास मंडळांत तुमकां कोंकणी नाका जाल्यार म्हाका अभ्यास मंडळूच 
नाका. हांव चल्लों... 

हांव उठपाक भायर सरलों तेन्ना म्हज्या इश्टांनी म्हळे, असो वचू नाका. 
पयलीं हो प्रस्न लोकशाय पद्दतीन मताक घालुंया. 

Bla म्हळे, लोकशाय पदूदतीन हार म्हाकाच जातली. तुमचें सगळ्यांचे 
एकमत हया विशयाचेर... 

निमाणें थरलें, आनीक आठ दिसांनी एकठांय जावप आनी हया भाशेच्या 
प्रस्नाचेर उपाय काडप. 

आमी भायर सरले तेन्ना म्हजे बरोबर रावजी - पाडुरंग भांगी आशिल्लो. 
ताणें म्हळें, म्हाका तुर्जे म्हणणे पट्टा. कोकणी भाशेचेर सारको बरो विचार 
जावंक जाय. ही भास आयली खंयच्यान, ती मराठी परस वेगळी काय मराठी 
पसुनूच तयार जाल्या तें पळोबंक जाय... सातशीं एक वर्सा सगळ्या मळांचेर 
घोळून घोळून मराठी भास तयार जाल्या - ती ग्रांथीक भास जाल्या. तिचीं 
व्याकरणां, वर्तमानपत्रां, तिचे शब्दकोश, ज्ञानकोश सगळें तयार आसा. आमी 
हें सगळे करूक पावतले काय ना, आतांच सांगूंक जावचे ना... आपूण हाचेर 
सगळ्याचेर येवजून पळेतां, म्हणूंक लागलो. 

हावे Fees, ह्या सगळ्याचेर सादो विचारूच न्हय, खोल बरो विचार 
जावंक जाय. आनी at Gas न्हय, सगळ्या विचारवंतांनी सगळ्या आंगांनी 
करूंक जाय, हेय म्हाका मान्य. पूण आपलेच भाशेंत आपल्याक उलोवपाक 
बंदी आसची हें म्हाका पटना. मंडळांत हेर सगल्यो भासो चलतात, कोंकणी 
मात भ्रश्ट - कित्याक, म्हाका समजना. 

रावजीक म्हर्जे म्हणणें पटलें काय दिलें. 

उपरान्त आठ दिसांनी आमी परते मेळ्ळे तेन्ना मंडळांत कोंकणींतेल्यान | 
उलोवप करपाकूय मेकळीक आसतली म्हणपाचें थरलें. हांव सामको खोशी 

जालों. रावजीनूय आपणाले विचार मातशे फाटीं दवरून खोस उकतायली. 

हातूंत म्हजो एक फायदो जालो - कोणूय खंयचेय भाशेंतल्यान आपणाले 
विचार मांडटालो तेन्ना ताका प्रस्न विचारतलों वा आडायतलों जाल्यार म्हाका 
म्हजी कोंकणी भास हाता कडेन मेळ्ळी. भाशेक लागून दिसपी उलोवपाचो 
‘qq’ उणो जालो. 

सुरवेक कोंकणीचे लागून घेवपी मंडळांत आमी दोगूंच जाण आशिल्ले. 
हांव आनी रावजी. उपरान्त. आनीक एकलो आमकां मेळळो - शंकर देसाय 
आमी तिगूय इश्कॉल नॉर्मालांतल्यान भायर सरले तेन्ना कोंकणीक लिखा | 
मातेना - आवय-भास-लेखूक लागले | 

प्रो. रामचंद्र शंकर नायक तेन्ना कोंकणीचो पाखो घेनासले. कोंकणीची 
फकाणां मारपाच्या हेतानूच तांणी चवश्रीचो चंद्र नाटकुले बरयल्लें. ह्या 
नाटकुल्यांत क्रिस्तांव /हिन्दू, पेडणेकार/काणकोणकार तशेच, बामण /शेट / 
गावडे बी वेगळ्या वेगळ्या धर्माच्या, वाटारांच्या आनी जातींच्या कोंकणी 
बोलयां भितर आशिल्ल्या वेगळेपणाक लागून अर्थाचो अनर्थ कसो जाता तें 
दाखयल्ले. ताचे सगळे sxe मराठीवाद्यां भितर वाबुरपी मनीस. तातुंतलो 
सामको लागिंचो इश्ट बाकीबाब बोरकार - एक खांपो मराठी कवी. मराठी 
शाळां कडेन तांचे सामकें 'लागिचें नातें... म्हणटकच अकस्मात एका 
विक्यार्थ्याक लागून ते कोंकणी कडेन कशे बतले? पयलीं पयलीं तांणी म्हाका 
म्हणचे, कोंकणीचे तत्व आपणाक पट्टा; पूण कोंकणीच्या कामांत उकतेपणान 
वांटो घेवप मात आपणाक जमपाचें ना... हांवूय तांकां समजून घेतालों. 

म्हळ्यार एक दीस - १९४२ च्या अदमासाक आसुये - तांकां महात्मा 

गांधींच्या साबरमती आश्रमांत सावन भौ. रामचंद्र नारायण नायक हांचे एक 
` पत्र आयलें. पत्रांत बरयल्ले, आपूण भौ. काका कालेलकरांचे सांगणेन एक _ 

_ कोंकणी कोश (कसले तरेचो कोश तें याद जायना) करूंक भायर सरलां. ह्या 
कामात आनीक कोणाचो आधार घेवं येत, आपूण नकळे. पूण तुमी तें मनार 
घेवचें अशें आपणाक दिसता. 

प्रोफसोरान ते पत्र म्हाका बाचूंक दिलें आनी विचारलें, हाका कितें जाप 
दिवची? 

भौ. रा. ना. नायक मूळ बारदेसांतले. ते भायर फाटलीं कितलिशी वर्सा 
तांणी मुंबय सारिल्लीं आनी, स्वतंत्रतायेचे चळवळींत पडले उपरान्त ते. 
साबरमती आश्रमांत वचून राविल्ले... सगळें येवजून हावे प्रोफसोरांक म्हळे, 
हे परिस्थितींत साबरमती सावन कोंकणी कोशाचें काम करप कठीण. आमकां 
गोंयांत रावतल्यांक तें सोपे. ते भायर, कोश तयार करतल्याक उतरांचीं पाळां- 
गळां, तांच्यो व्याकरणीक बारिकसाणी बी असली म्हायती आसूंक जाय. 
तुमी ह्या कामाक सामके लायक. ते भायर, इश्तितूत वाश्कु-द-गामाच्या 
बॅचप-घराचे (ही आयची Central Library) तुमी वांगडी जाल्ल्यान आदले 
साळे कोकणी कोश तुमच्या हाता कडेन आसात. तेन्ना, रा. ना. नायकांक 
तुमी ‘ea’ म्हणातूच. 

ते प्रमाण प्रोफसोरान पत्राक जाप बरयली आनी रा. ना. नायकांची तांकां 
जप आयली, व्हडे खोशयेन हें काम हांव तुमच्या हातांत सोंपयतां ... आनी 
हे भाशेन, प्रोफसोरांच्या गळ्यांत कोंकणी कोशाची घांट पडली! आनी ह्या 
कामांत तांकां मदत करपा खातीर पांडुरंग भांगी आनी शंकर देसाय खोशयेन 
तयार जाले 


FEST मनांत त्या वेळार चित्रकलेचो अभ्यास करपा खातीर मुंबय वचपाचें ' 

घोळटालें. | ey | 
बरें मागपी सांगताले, मुंबय पयशे आसले बगर वचूंक जायना. थंय रावतलो 
जाल्यार बलायकीय फातरा भशेन घट आसची पडटा. पयशां खातीर तुका 
पयलीं थंय नोकरी सोदची पडटली आनी नोकरी करून फाविल्ल्या वेळांत 
शिकचें पडटलें... हांवें सगळ्यांचे आयकून घेतले. कोणाच कडेन कसलोच 
वाद घालोना. मुंबय वचपाचे मात सामकें थारायलें. येबजिलें, सामकेंच जमले 
ना जाल्यार परतो आयलों! मुंबय आशिल्ल्या धाकल्या भावान आपले कुडींत | 
रावपांक जागो मेळटलो अशें बरयलें. म्हज्या हेर खर्चाची वेवस्था मात ;हाकाच 
करची पडटली अशेय स्पश्ट कळयलें. हांवे तें सगळें मानून घेतलें आती ४ 
मार्च १९४४ ह्या दिसा मुंबयंत पांय दवरलो | 
मुंबय पावतकच लोकांच्या सांगण्याचो अणभव आयले बगर रावलो-ना ४ 
पयलीं नोकरेचें जाग्यार घालूंक जाय आशिल्लें. म्हाका जाय तशी नोकी 
मेळपाकूच धा म्हयने लागले! ही ४५ रु. पगाराची नोकरी सकाळची १० ते 
सांजचीं ५ मेरेन करची पडटाली. पगार त्या मानान उणोच आशिल्लो दे | 
कामाची व्हडलीशी कटकट नाशिल्ली. सकाळचीं ७ ते १० एका प्र 
क्लासांत पेंटींग शिकूंक लागलों. सांजचीं ६ ते ९ - हो वेळूय हांवें अभ्य्ता 
खातीर, वाचना खातीर बी कुशीक काडून दवरलो. | 
हांव रावतालों बनाम हॉल लेनींत. थंयच, फुटपाथाचे निमाणे करन, 
'गोमंतक छापखानो' आसलो. ह्या छापखान्याचे मालक : ; 
काशीनाथ श्रीधर नायक, म्हळ्यारच, कवी बयाभाव. मदीं मदी वेळ मेळत 
तेन्ना हांव काशीनाथबाबांल्या छापखान्यार वचूंक लागलों. ते शणै गों 
बरे वळखतात म्हणपाचें म्हाका तांचेच कडल्यान कळळें. मागीर तांचे 
संवकळ जाली आनी शणै गोयबाबांलीं पुस्तकाय होच मनीस छापता, 
न्हय, तर हो मनीस एक कवीय बी, वाट yaar दुका गव्ठयता, दोळे 

सुजून... म्हूण रेडयोर केन्ना केन्नाय लागता तें पद हांचेंच म्हुण्णूय कळ्ळे. 
१९३४ ते १९३७ मेरेन नवें गोंयम्हूण एक ति-म्हयनाळे कोंकणींतल्यान भायर 
` सरतालें. ताचो सगळो वावर होच मनीस पळेतालो. तशेंच, कोंकणी भाशा 
मंडळ, मुंबय ही संस्था कोंकणीच्या वावरा खातीर घडिल्ली, तिची सगळी 
उचापत गोमंतक छापखानो, गिरगांव, मुंबय ह्याच पत्त्यार जाताली. तात्पर्य 
- काशीनाथबाब म्हळ्यार शणै गोंयबाबांलो उजवो हात. कोंकणीचो वावर 
करपी सगळ््यांक हो मनीस वळखतालो - रावबहादूर तालमकी, माधव मंजुनाथ 
शानभाग, दिनकरबाब देसाय, रा. ना. नायक, डॉ. सुंदरराव दोंगरकेरी, डॉ. 
सु. मं. कत्रे बी सगळ्यांक. 
ध्याना मनांत नासतना मुंबय हांव पावंक जाय आशिल्लो थंयच पाविल्लो. 
' सगळे म्हणटाले, गोमंतक छापखान्या कडेन संबंद दवरू नाका, 
काशीनाथबाब मनिसूच सामको विक्षिप्त. तांच्या विक्षिप्तपणाचो म्हाकाय 
'अणभव आयिल्लो. पूण हो मनीस खुबूच उपयोगी म्हणपाचें हांव वळखलों 
आनी काशीनाथबाबांक Sls सोडले नात. तांचो एक उगडास सांगतां - 
मुंबय कोण कोण कोकणी खातीर वाबुरता, किते किते करता ते समजून 
घेबपाक हांव काशीनाथबाबां सरीं वतालों. एक दीस असोच तांचे म्हऱ्यांत 
गेल्लो त्या वेळार कोंकणीचो विशय आयलो आनी तांणी म्हाका कोकणी 
भाशेचें जैत म्हूण शणै गोंयबाबांलें एक पुस्तक वाचूंक दिलें. पुस्तक नाबीचेर 
दबरून तसोच, उब्यांनीच हांव तें वाचूंक लागलों. काशीनाथबाबान म्हाका 
'बसून बाच म्हळे ना. मात नाब उगडून “भितल्ले वटेन रावन ara’ म्हणूंक 
लागलो. कित्याक काय म्हळ्यार खंय लोकांक पुस्तकां घेवन नाऽच जाबपाची 
संबंय...! कोणाकूय हो अपमान कसो दिसपाचो. पूण era मात्तूय मनाक 
लावन घेना आसतना थंयचे थंयच आनी उब्या उब्यांनीच तें पुस्तक वाचून 
काडलें. शणै गोयबाबांली शकत हैं पुस्तक दाखयतालें - केदो व्हडलो गोंयकार 

हो, म्हाका दिसलें आनी तो ल्हानसो अपमान हांव विसरुनूय गेलो. 

आनी एक दीस शणै गोंयबाबांक हांवें पळेले. पयसुल्ल्यानूच म्हळ्यार 
जाता. 

मुंबय गोमंतक हिंदु मंडळ' म्हूण एक संस्था आशिल्ली. तिची बसका 
आशिल्ली. १९४४ त ल्या माया म्हयन्यांत जावंये... मुखावयले रांगेत 
वालावलीकार जमखानार आसनमांडी घालून बशिल्ले. रुमाल, धवसो चोळो 
आनी पुडवें असो तांचो भेस. हांव फाटल्यान सो बशिल्लो. वालावलीकार 
'मंडळा'चे एक संस्थापक वांगडी म्हूण आयकल्लें. ते बसकेंत मात ते कांयच 
उलोवंक नाशिल्ले. 


उपरान्त एक दीस - १९४५ त आसुंये - गोंयसून म्हाका भौ. वामन 
सरदेसायाचें एक पत्र आयलें. पणजेचे “कन्याशाळे'क २५ वर्सा भर जातालीं. 
ते निमतान पणजेकारांनी एक “स्मरणिका” काडपाचें थारायल्लें. हे स्मरणिकेंत 
उजवाडा हाडपा खातीर मुंबयच्या सामाजीक-शिक्षणीक मळार वाबुरपी कांय 
मानेस्तांचे संदेश” बरोवन घेवन धाडून दी अशें ह्या पत्रांत बरयल्लें. ते प्रमाण 
aid भौ. स. का. पाटील - त्या वेळा वयले “मुंबय काँग्रेस चे सेक्रेटरी, 
तांचेच एक exe आनी गोंयकार - डॉ. ए. डी. तेंडुलकार - ते कितलिंशीं वर्सा 
इंग्लंड, रशिया, जर्मनी बी cart रावन आयिल्ले, समाज स्वास्थ्यकार भौ. 
र. धो. कर्वे, “धी गोवा हिदू असोसिएशन चे अध्यक्ष डॉ. व्यंकटेश पां. कामत 
बी हांचे संदेश घेवन रोखडेच ते वामनाक धाडून दिले. आनी, हीच संद सादून 
हांवें शणै गोयबाबांक वचून मेळपाचें थारायलें. पयलीं काशीनाथबाबांक वचून 
मेळळों. काशीनाथबाबान सांगले, वालावलीकारांक रकतदाबाचो त्रास आसा. 
देखून तांगेलो पर्सनल फिजीशियन डॉ. डिलीमा हांगेली मान्यताय घेबची 
Used... काशीनाथबाबानूच दोतोराची मान्यताय बी घेवन वालावलीकारांक 

हावें केन्ना मेळूंक वचचें तें म्हाका सांगले. 
एका आयतारा सांजवेळच्या पांचांच्या सुमाराक हांव पार्ल्यांक 
'गोमन्ताश्रमां'त पावलों. व्हडलो कंपावंड उंपून लाकडी सपणां चडून माळयेर 
गेलों. म्हजे परस मातश्या जाणट्या मनशान दार उकतें केले. म्हाका 'बसात' 
म्हण सांगून तो भितर गेलो आनी एका जाणटेल्याक घेवन भायर आयलो. 
साधारण उजळ सो रंग. आंगलोट बारीक, शिडशिडीत. मोटवोसार म्हळ्यार 
जाता. दोळे मोठे आनी बटबटीत. आंगार मलमलचो सदरो आनी आंगोस्तर... 
एक कदेल मदीं सोडून शणै गोयबाब म्हजे म्हऱ्यांत बसले. 
कसल्या कामा खातीर आयल्यात, तांणी म्हाका विचारले. 
हांवें कन्याशाळेची खबर तांकां सांगली आनी संदेश मागलो. तो जाता 
तितले बेगीन दिवचो अशेय सांगले. 
तांणी म्हळे, आपूण १९२५ त गोंयांत मुदूदाम संशोधना खातीर गेल्लो. 
सक्यांच्या गोयाची आपणाक व्हडलीशी खबर ना... संदेश दितां, पूण शाळे 
बिशीं आनीक म्हायती जाय - हे शाळेचे नांव 'कन्याशाळा'च काय दुसरें 
किते? शाळेक तिची स्वताची इमारत आसा? थंय कितले मेरेन शिकयतात? 
कितलीं भुरगीं कन्याशाळे'त शिकतात? आनी कितले मास्तर थंय शिकयतात? 
शिक्षणाचे माध्यम किते? हे मुखार कोंकणींतल्यान शिकोवपाचें बी शाळेच्या 
जाळवणदाराच्या मनांत आसा काय ना? निमाणी परिक्षा खंय घेतात? 
कितलेशे प्रस्न तांणी म्हाका विचारले. सगळ्यांच्यो जापो म्हजे लागीं 
नाशिल्ल्यो. Feed, WAT पत्र घालून विचारतां आनी उपरान्त परतो येतां तुमचे 
Fed... 
रोखड्या Was वामनाक पत्र बरयले. ताची जापूय रोखडीच आयली 
आनी हांब परतो वालावलीकारांक मेळूक पार्ल्याक गेलों. तांगेल्या पुतान दार 
काडलें आनी म्हाका हॉलांत हाडून बसोवन तो बापायक आपोवंक भितर 

गेलो. हे फावटीं हॉलाचेर म्हजी नदर गेली. तो बरो आयस पयस आशिल्लो 
वणटींचेर रवीवर्म्याचीं चित्रां आशिल्ली. कॅलँडरांय आशिल्ली आनी दोगां 
जाणटेल्यांचे दोन व्हडले फोटे आशिल्ले. (एक फोटो भौ. चिंतामणबाबांचो. हे 
शणै गोंयबाबांले काका, आनी दुसरो, चिंतामणबाबांले जाणटले, भौ. 
भास्करबाबांचो.) दोनूय वटेन वणटींक तेंकून कदेलां मांडून दवरिल्लीं आशिल्लीं. 
एका कदेलार हांव बसलो. 

वालावलीकार म्हाका मेळूंक भायर आयले तेन्ना तांणी एक शेंदरी हाडूंक 
लायली आनी ती मदीं पातळावन आपूण शेंदरेर बसले. तें पळोवन हांव कदेला 
वयलो उठलों, तांचे सरी सकयल बसपाक. तांणी म्हळे, उठपाची गरज ना... 
तुमची पॅण्ट चुरतली. आपूण आंगोस्तर न्हेसलां म्हण शेदरेर बसलां... 

aid तांच्या हातांत गोया सावन मेळयल्ली कन्याशाळेची म्हायती बरयल्लो 
कागद दवरलो. 

ते म्हणूंक लागले, खंयचेय गजालीची सारकी खबर घेतले बगर तिचे 
विशीं कितेय बरोवप म्हाका मानवना. म्हूण ही बारिकसाण घेतली... पूण 
तुमकांय जायती कामां आसतलीं. ह्या इल्ल्याश्या कामा खातीर तुमकां आनीक 
एक पावट पडली... म्हजो संदेश म्हूण चार वळी Bid पयलींच बरोबन 
दवरल्यात. आतां तुमी हाडिल्ली म्हायती वाचून तातूंत कितेंय बदल करचो सो 
दिसल्यार करतां...” 

तांणी आपणालो संदेश म्हाका वाचूंक दिलो. थोड्योच वळी, पूण मना 
पसून बरयल्ल्यो - 'कन्याशाळें' act शिक्षण कोंकर्णींतल्यान मेव्व्व्व्यार बेस 
बरै जावपाचें. पूण तें मराठींतल्यान मेळटा हेय वायट न्हय. चलयांक चडांत 
चड शिक्षण मेळूंक जाय इतलें मात खरें, तांणी बरयल्लें. 

आतां तांणी म्हजे विशीं विचारलें - हांव मुंबय कितें करतां, खंय waa, 
किते शिकतां, गोंयांतूच रावन नोकरी कित्याक करिना, गोंयांत हांव गांवान 

खंयचो, बी... 

तांणी म्हळे, आमोणकार मुळचे आमोणचे. थंयचे दुसरे म्हाजन सूर्यराव 
सरदेसाय. तेय मुळचे आमोणकारूच. पुणून देसायकी केल्ल्यान ते सरदेसाय 
जाले. आमी भोमचे आशे हांवे सांगले तेन्ना तांणी म्हळे, तुमच्या शेजराक एक 
खूब पोरणो गांव आसा - हङड़कोळ्ण. थंय एक खूब पोरणें देवूळ आसा. 
मुजरत वचून पळोवपा सारके. थंय पयलीं मनीस बळी दिताले. ते सुवातेर थंय 
आतां दसऱ्याक रेडो मारतात... हया देवळा मुखार एक पेड आसा आनी ताका 
तेंकून एक फातर आसा. ताचेर ब्राह्मी लिपये परस वेगळे तरेन सगले आंगभर 
बरयलां. ह्या बरपाची कॉपी करून आपणे तें फादर हॅरासांक धाडून दिल्ले, 
तातूंत कितें बरयलां तें जाणा जावन घेवपाक. पूण अजून तांचे कडल्यान जाप 
येवंक ना... | 

आनी, भितर वचून ते एक फायल घेवन आयले आनी तें बरप आशिल्लो 
एक कागद तांणी म्हाका दाखयलो. (हें बरप हळकानडी लिप्येत बरयलां 
म्हणपाचें हालींच- कांय वर्सा फाटी भौ. गजाननबाब घांटकारान म्हाका सांगले. 
कदंब काळा वयली ही पोरणी कानडी लिपी.) 

मागीर शिक्षणाचो विशय आयलो. वालावलीकार म्हणूक लागले, गोंयच्यो 
चलयो हुशार. पूण शिक्षणाची गोंयांत सारकी तजवीज नाशिल्ल्यान त्यो फार्टी 
पडल्यात. हे कन्याशाळेत तरी मॅट्रीक मेरेन शिकोवपाची तयारी दवरूक जाय... 

हांव Feed, हय... पूण गोयकारांक मुळांत शिकपाची आवड. पोटाक 
मारून आनी तरेकवार त्रास काडून शिक्षण पदरांत घेवपा खातीर तांची धडपड. 
गांयच्यो चलयोय बेळगांवां, पुण्या, मुंबय बी वचून बी.ए., एम्‌.ए., दोतोर बी 
जावन येतात. चल्यांच्या मानान ताचें प्रमाण उणे हें मात खरें... 

हाचेर ते म्हणूंक लागले, वयले बयर पळेल्यार तुमचें म्हणणें सामकें खरें. 
पूण शिक्षण हया उतराचो अर्थ हांगा डिग्री वा डिप्लॉमा असोच जाता... 

तांणी मुखार म्हाका आपणालो अणभव सांगलो - 

गोंयांत ते संशोधनाच्या निमित्यान गेल्ले तेन्ना खंय भौ. पांडुरंगबाब 
पिसुर्लेकार (इतिहास संशोधक) आनी भौ. विष्णुबाब शेळडेंकार (गोंयच्या 
देवळांचेर जायतो अभ्यास केल्ले एक जाणकार) हांकां वांगडा घेवन ते गोयभर 
भोंविल्ले, चड करून व्हडल्या व्हडल्या क्रिस्तांवांच्या घरांनी. ह्या चडश्या 
पयशेकार भाटकारांच्या घरांनी तांकां सुंदर फास्क्यांनी घाल्ल्यो व्हडल्यो व्हडल्यो 
डिगर्‍्यो, युनिव्हर्सिटीतल्या प्रोफसोरां बांगडा काडिल्ले फोटे, तांगेल्या घरच्या 
जाणटेल्यांचीं रंगीत पांयजेलां, सोबीत सुंदर मेजां कदेलां, चक्क बर्‍या पुस्तकांनी 
भरिल्ल्यो आरमारी बी सगळें पळोवंक मेळळें. पाखल्यां बशेन रिती रिवाजूय 
पळोवंक मेळळे. येवकारूय बरो मेळळो. पूण बारीक पळेल्यार, Gad कायच 
नविदाद दिसलिना. ह्या डिगऱयांचो कोर्णेच सारको उपेग केल्लो दिश्टी पडलोना. 
भायल्या लोकांनी संशोधन करून बरयल्ल्या पुस्तकांचेर ह्या लोकाचो पिंड 
पोसला. हे लोक गोंयां भायर वचून बरे शिकून आयल्यात आनी उपरान्त 
शिकिल्ले इल्ले इल्ले विसरुनूय गेल्यात. आपल्या आनी संवबसाराच्या गिन्यानांत 
तांणी कायच भर घालूंक ना... गोयकार डिगर्‍यां खातीर त्रास काड़टा. हातूंत 
ताका थोडें भोव गिन्यान मेळटाय आसत. पूण तो पयसो, मोठेपण, सुशेगाद 
जीण हांकां आंवडेता आनी, हे बरें सादतकच ताका सगळें मेळिल्ले बरी दिसता. 
फ्रांसिश्कु लुईश गॉमिश, आबे फारीय, जिवबादादा केरकार, डॉ. भाऊ दाजी 
लाड, THM कोसंबी हांचे वरी व्हड मनीस जावपाचो हावेस गोंयकारां भितर 
व्हडलोसो दिश्टी पडना. अशें कित्या खातीर घडटा? आमी बिसकून पळोवंक 
जाय, तांणी म्हळे... 

'तुमी कन्याशाळेच्या चलयां खातीर संदेश मागूंक आयिल्ले. चलयो मुखार 
सरूक जाय. घरची बायल-मनीस सारकी आसल्यार घर उजळ उरता', ते 
म्हणूक लागले. 

हांबे WAST राजकारणाचेर तांचें मत्त विचारलें. 

म्हणूक लागले, पणजे, म्हापश्यां, मडगांवां रावलो म्हण कोण गोयचो 
लीडर जावंचो ना. ताणें सगळें गोय पांयांनी माडूडून भोंवन दर एका घराक जाग 
हाडपाची माण्णी करची पडटली... 

मागीर म्हणूंक लागले, तुमी हांगा मुंबय आसात न्हय हो, म्हणटकच महात्मा 
गांधींचे राजकारण बारिकसाणेन समजून घेयात, ताचो अभ्यास करात. 

इतलें आयकतकूच हांव वचपाक उठलों, तेन्ना ते म्हणूंक लागले, हांव 
आतां खूब अशक्त जाला. भरीक ब्लड प्रॅशरूय आसा. काशीनाथबाब आनी 
दोतोर डिलीमा म्हाका भुरग्या बशेन सांबाळटात. खूब उपकार तांचे...! 
| HHUA बाबर खूब उरला. खूब करपाचें मनांत आसा. ऋग्वेदाचें भाशांतर 
तकलेंत तयार आसा. AMA बरोवन काडपी जाय आशिल्लो. मेळत...? 
ताका चार-पांच फावटी तरी पडटल्योच, तांणी म्हळे. 

पळेतां, काशीनाथबाबां कडेन उलयतां आशें म्हणून हांव गिरगांव वचूक 
भायर सरलों. डॉ. डिलीमांच्या उतरांचोय उाडास जालो - वालावलीकारांक 
कसलेच त्रास जावंक फावनात. तांच्या जिवार येवं येता', तांणी म्हणिल्लें. 

वाटेर तकलेंत खूब विचार येवन गेले. मुंबय गिरेस्त गोंयकार घेऽ म्हूण 
भरल्यात. शिकिल्ले सवरिल्ले गोंयकार तर हांगा उणे नात. मुंबयच्यो कॉलेजी, 
हांगाची युनिव्हर्सिटी गोयकारांनी भरल्या म्हळ्यारूय जाता. पूण बारीक पळेल्यार 
सगळे feral घेवन सुशेगाद जावन बँक बॅलन्स वाडोबपांत गुल्ल आसात. 
१९४२ त कोंकणीची उदरगत घड़ोवन हाड़पाक हांगा कोंकणी भाशा मंडळ' 
हे संस्थेची स्थापना जाल्ली. १९४२ ते १९४५ मेरेन ती चलिल्ली. तेन्ना हे 
संस्थेन कसलो वावर केल्लो काय देवा?! काशीनाथबाब लेगीत वालावलीकारांक 
बरोवन काड़पी एक भुरगो दिवंक पाबनात... 

खूब अस्वस्थ जालों. कितें तरी करुंकूच जाय अशेय दिसलें. गोंयांत खरें 
कोंकणीचें काम जावंक जाय अशेंय दिसतालें. गोंयांत कोंकणीचे लागून घेवपी 
बोटांचेर मेजपा इतलेच लोक आशिल्ले. हांव सोडलों जाल्यार प्रोफसोर रामचंद्र 
शंकर नायक (ते कोंकणी कोशाचें काम करूक मुखार सरिल्ले), पांडुरंग भांगी 
(तांणी खूब कश्टान आपल्या हातात बरोवन दर वर्सा दिवाळेक एक अशीं पांच 
स वर्सा atta कोंकणींतल्यान नेमाळीं काडिल्लीं; तांकां रंगीत कवरां, मदीं 
मदीं रंगीत चित्रां बी antec), वामन सरदेसाय आनी महेश संजगिरी म्हूण 
एकलो - हांव तरी ह्या इतल्यांकूच वळखतालो. गोयच्यान हाव मुंबय पाविल्लो. 
मुंबय रावपाक आधार अशी एक कूड आनी लागींच आशिल्लो गोमंतक 
छापखानो', छापखान्याचे मालक काशीनाथबाब आनी अनंतबाब हे दोग भाव 
- तांची नवीच जालली वळख. इतलेंच म्हर्जे भांडवल. 


गोंयकार मुळचेच मोठे कर्तुत्वी ही भावना घेवन हांव मुंबय आयिल्लों. 
गोंयचे विशीं, गोंयकारां विशीं कोणूय वांकडो उलयलो जाल्यार म्हाका राग 
मारतालो. | 

एक दीस भौ. दिनकरबाब देसायांक (M.A., L.L.B.) मेळप जालें. हे 
मुळचे कारवारचे. उलयतां उलयतां तांणी म्हळें, ...गोंयकारांची खबरूच काडू 
नाकात. गोंयकारांक फकत पोटाचें आनी सुवार्थाचे पडलां. तांचे कडल्यान 
कसलेच सामाजीक काम जावपाचे ना. खंयचीय संस्था काबार कशी करची तें 
तुमचे कडल्यान - गोंयकारां कडल्यान - शिकचें... 

आयकून म्हाका सामके वायट दिसलें. 

काशीनाथबाबाक हांवें ही खबर सांगली. ते म्हणूंक लागले, १९४२ त, 
कोंकणी परिशदेचे तिसरे बसकेंत, बाराय म्हयने कोंकणीचो वावर करपा खातीर 
कोकणी भाशा मंडळ' ही संस्था काडिल्ली. १९४५ चे सुरवेक ही संस्था बंद 

. पडली. दिनकरबाबांच्या मनाक हें लागून उरलां, म्हूण ते अशें उलयल्यात... 
इते म्हणून काशीनाथबाब ओगी रावले 

कोंकणी भाशा मंडळ' बंद कित्याक पडलें, etd विचारलें, तेन्नाच न्हय 
ते मुखारूय कितलेशे खेपो. पूण काशीनाथबाबान म्हाका केन्ना जाप दिलिना. 

कितेय जावं. म्हजे तांकी प्रमाण मुंबच्यानूच कोंकणीचे काम करपाचें Sa 
थारायलें. 

कोंकणीचे काम म्हळ्यारूच tel गोंयच्या स्वातंत्र्याचे काम हो दिश्टावो 
म्हाका मुंबय वतकच जालो. भारतांत महात्मा गांधींच्या फुडारपणा खाला 
स्वातंत्र्याची आकांताची व्हडली चळवळ चलिल्ली . लाखांनी लोकांनी ह्या 
होमखणांत घालून घेतिल्लें. असली चळवळ आमचे कडल्यान कशीच 
जावपाची ना; आमची सगळी भिस्त भारत सरकाराचेर, हैं ज्ञान म्हाका मुंबय _ 
पावतकच जालें. स्वतंत्र भारतांत भाशावार प्रांततचना' जावपाची आशिल्ली . 
म्हणटकच, भारत सरकारान WAH स्वातंत्र्य जोडून दिलेंय जाल्यार गोंय शंबर 
टक्के महाराष्ट्रांत बतलें, एक वेळ कर्नाटकांत बचत, पूण स्वतंत्र कर्शेच उरपाचें 
ना. गोयान FAR घेतलें जाल्यार ताच्यान स्वतंत्र रावं येता. पूण हे खातीर खूब 
तयारी करची पडटली. भारत सरकाराचेर सगळें सोडून दिवन तर निखालूस 
चलपाचें ना. नवें गोंय घडोवपाक आमी गोंयकारांनी मुखार येवर्चे पडटलें. 
आमची नबी कोंकणी अस्मिताय घडोवची पडटली ... ह्या कामाक आयच्यान 
न्हय, आतांच्यानूच आरंभ करचो पडटलो, म्हाका दिसले. | 

कोंकणीचे काम करप म्हळ्यार किते करप? हातांत संस्था ना, खबरांपत्र 
ना... वेवस्थीत लिखाण करून लोकांक कोंकणीचे म्हत्व पटोवन दितलो म्हळ्यार 
बरोबप म्हजो पिंड न्हय. आनी, त्या वेळार म्हाका तितलोसो समजूय 
नाशिल्लो... चार-चौगांक जमोवन विचाराचे दिवप-घेवप घडोवन हाडटलों 
म्हळ्यार बसपा जमपाक फावऽ तसो जागोय नाशिल्लो. म्हजो पगारूय तसो 


| 

व्हडलोसो नाशिल्लो... पूण कोंकणी खातीर किते तरी करपाची तळमळ | 
आशिल्ली... 

. आनी तेन्नाच एक दीस केन्ना तरी काशीनाथबाबान म्हाका म्हळे, शणै 
गोंयबाबांच्या कांय पुस्तकांची हातबरपां आपणा कडेन पडून आसात. तीं छापूक 
घेतलो म्हळ्यार छापून तयार आसात तीं पुस्तकां वायटींचेच भकीक पडून 
काबार जायत म्हूण भंय दिसता. फाटलीं पांच-एक वर्सा हीं पुस्तकां तश्या तशीं 
पडून आसात... | 

आनी हांगाच म्हाका म्हर्जे काम मेळळे. 

काशीनाथबाबां कडल्यान शणै गोंयबाबांच्या पुस्तकांचे धा-बारा सॅट घेतले 
आनी मुंबय रावपी गोंयकारांच्या घरां घरांनी भोंवन ते विकप म्हण थारायले. 
कोण TERIA गोया भायली वसणूक घेतालो, कोण खंयचेंय नाटक घेतालो, 
पुण्यात्मो राम कामती पुस्तका विशीं खूब जाणांक उत्सुकताय दिसताली. चार 
एक सॅट म्हजे वळखीच्या भुरग्यांनी विकते घेतले. दोन-चार सॅट म्हजे कडेन 
दवरले. कोर्णेय कितेय बाचपाक दी रे आसा जाल्यार' म्हळें जाल्यार (पयशांची 
आशा धरी नासतना) शणै गोयबाबांचे एक पुस्तक दितलों अशें येबजून. चार 
चार पांच पांच मजले चडून कितल्योश्यो नव्यो वळखी जाल्यो. मुंबयंतल्या 
गोयकारांचे परिस्थितीचो लागिच्यान अदमास घेवंक मेळळो . म्हाकाय 
आत्मविश्वास आयलो... 

वालावलीकारांक काशीनाथबाबान खोशयेन सांगले, हो मनीस मुंबयंत 
सामको नवो आसून लेगीत आपणालीं पांच-एक वर्सा पडून उरिल्लीं सगळी 
पुस्तकां खपोबन हाडलीं. 

ही कर्तबगारी फकत शंबर-एक पुस्तकां विकपाची... वालाबलीकारूय 
बी खोशी खोशी जाले. 

१९४५ वर्स सोंपतां सोपतां शणै गोयबाबांक पर्थून एक खेपे मेळून यवंचें 
अशे म्हाका दिसले. काशीनाथबाब आनी डॉ. डिल॑ ग, दोगांयनी वचून यो 
म्हळे. | | 

बालावलीकारां कडेन खूब विशयाचेर भासाभास PLATS मनात आशिल्ले. 
गोंयचे मेकळिके विशीं तांकां किते दिसता; कोंकणीच्या फाटल्या ५० वर्सात 
जाल्ल्या वावरा विशीं ते समाधानी आसात काय नात; गोंयची शिक्षणीक आनी 
उद्देगीक परिस्थिती पळेल्यार शिक्षणा खातीर आनी पोट भरपा खातीर गोयकार 
भुरग्यांक गोया भायर वचचें पडटा. मुंबय सः+ फल्या शारांनी येवन रावचें पडटा, 
हे कशे चुकोबप?... म्हज्या मनात असले कितलेशे प्रस्न आशिल्ले. 
बालावलीकारांची बलायकी पळोवन तांचे कडेन उलोवप अशें थारायलें. 

. 'गोमन्ताश्रमा त पावलो. वालावलीकाराची बलायकी म्हाका बरी दिसली. 
पूण तांणी म्हळें, वता तो दीस खरो अशें आपणाक दिसता. कितेंय येवजुपाचें 
पसून. त्राण उरूक ना... जतनाय घेतिल्ली बरी अशे दिसून eta थारायलें, 
चडशें उलोवप हांवेंच करप, वालावलीकाराक चड उलोवंक दिवप ना. 

हावे म्हळे, तुमी गोयकारांचो अडेज हजार THA इतिहास धवळून काडला. 
आतां मेरेन गोयकारांची नाडी तुमी पारखिल्या जातली. महात्मा गांधी, कितलिशीं 
वर्सा जाले, ब्रिटीश सरकारा कडेन झगडटात. कितलेशे देश-भाव जिवार उदार 
जावन ह्या झुजांत पडल्यात. तांचे भितर आमगेले गोंयकार कितलेशे आसात, 
गोया भायर स्थायीक जाल्ले गोयकारूय हिसपांत घेतले जाल्यार? हाचे वयल्यान 
गोंयकारांचे शक्तीचो अदमास घेवं येता. तरी, भारत देश स्वतंत्र जालो आनी 
गाय मेकळिकेची जापसालदारकी आमकां थोडी भोव भारत सरकाराचेर घालूंक 
मेळळी जाल्यारूय, पुर्तुगेज गोंयच्यान वचना फुडें भाशेचो प्रस्न सुरू जातलो. , 
नव्या गोंयच्या अस्तित्वा कडेन जोडिल्लो प्रस्न हो. गोंयची भास कोंकणी म्हूण 
पटोवपाक आमका हंजार अडचणी येतल्यो. हिन्दू म्हणटले, मराठी आसा तीच 








` ३६ + उगडासांचे कोठये-कुडींत 


बरी, हेंगाडी कोंकणी कित्याक उपकारतली? आनी, क्रिस्तांव पुर्तुगेज भास 
` सोडची पंडलीच जाल्यार इंग्लीश घेतले. मुंबयच्या क्रिस्तांव गोंयकारांनी हेंच 


नात... क q 
हाचेर वालावलीकारान म्हाका विचारलें, पूण गोंयच्या लोकांक गोंय मेकळें 
जावचें अशे खऱ्यांनीच दिसता व्हय? मुंबय रावपी गोंयकारां कडेनूय तुमचो | 
संबंद आयला, तांकां किते दिसता हे विशीं? 
ald tes, संवसारीक म्हाझुजान सगळ्याक खवदळ घाला. | 
साम्राज्यवादाची बुन्याद हालूंक लागल्या. स्वातंत्र्य सगळ्यांक जाय. आमकां 
- गोयकारांकूय जाय हातूंत दुबाव घेवपाक जागो ना. पूण पुर्तुगेज वतकच फुडें 
कितें हाचेर -आमी व्हडलेशें येवजिल्लें दिसना. चडश्या हिन्दूक तरी दिसता, । 
पुर्तुगेज गोंय सोडून गेले म्हणटकच जालें; आमी आनीक कांय करपाची गरज | 
ना. गोंयची भास मराठी म्हणटकच गोंय महाराष्ट्रांत वतलें आनी गोंयचो प्रस्न 
आपशींच सुट्टलो. आमी महाराष्ट्री जाल्ल्यान मुंबय सारकेल्या सुवातींनी 
गोंयकारांक AHA CHM मेळटल्यो | 
वालावलीकार म्हणूक लागले, आयचे गोंय आपूण मात पसून वळखना. | 
गोंयांत पावल्यार जायतीं वर्सा जाली. तरी, गोंयकारांचो म्हण एक सभाव आसा. | 
खंयचोय प्रस्न मुळा सावन सुटावो करपाची आमकां वान्सा ना. फायचें फाल्यां : 
पळोवचें अशे म्हणून हात-पांय पांगरून सुशेगाद बसप. आपूण आपणाक | 
आनी देव समेस्तांक अशें मानून. गोंयचो प्रस्न गोंयानूच सोडोवचो पडटलो. . 
एकल्या FHA मनशाचें काम न्हय तें 
उपरान्त ताणी Fees, खंयचेय दुयेंस ना करपाक तुमी दोतोरा सरीं वतात 
तेन्ना दोतोर पयलीं तुमकां कितें किते जाता ताची सारकी चवकशी करतलो 
मागीर, असली पिडा तुमच्या आवय जावं बापाय वरेन कोणाकूय आसा जाल्यार 

बासपूस घेतलो. मागीर तुमकां आपूण तपासून पळेतलो. गरज आसल्यार रगत, 
थुकी, गू, मूत बी तपासून रिपोर्ट हाडूंक सांगतलो. एकाद दुकल्यो एक्स-रे 
सारकेल्यो आनिकूय तपासण्यो करूंक लायतलो. आनी हैं सगळें जाले उपरान्तूच 
पिडेचेर वखद फर्मायतलो. तशेंच गोया खातीर करचें पडटलें. कितल्याश्या 
बर्साचें पोरणें दुर्येस हे. ते खातीर पणेत, मड़गांवां वा म्हापश्यां बसून गोंयचे 
लीडर म्हूण मिरोबन APTS ना. सगले गोय पांयांनी माङ्डून गोंयाक खरेंच कितें 
जाय, कितें नाका ताची सुलूस घेवची पडटली. तेन्नाच गोंयचे पिडेचेर उपाय 
करूंक मेळटले. भारतांत आयज अशें केल्लो एक म्हापुरूस आसा. चारूय 
दिकांनी भोंवन ताणें देशाची gee घेतल्या. व्हडल्या व्हडल्या विदूवानांक 
आपले बराबर जोतीं झरोवंक लायल्यांत. He व्हडलें काम हे! तुमी आनीक 
पयस वचपाची गरज ना. मुंबय बसुनूच ह्या वावराचो अदमास घेवंक मेळटा. 

उपरान्त गोंयच्या उद्देग धंद्यांचेर ते उलोवंक लागले. म्हणूक लागले, 
गोंयचे नाल्लांचें उत्पन्न मोटे. काज आनी आंबोय गोंयां बरो पिकता. हे उत्पन्न 
आमी पातमारींनी भरून मुंबय, मंगळूर, कोचीन बी जायते कडेन व्हरून विकतात. 
मेळटा ती दर मोन्यांनी घेतात. कितलो तेंप जालो, हो वेपार चल्ला. हातुंतल्यान 
थोडो पयसो सुट्टाच. ना न्हय. पूण तकलेक व्हडलोसो ताण दिना आसतना, 
सैमा खुस्तार आमी हे भाशेन आमचे धंदे चलयतात. पूण धरात, फाल्यां खोबरेल 
तेल निवळ करून तातूंत चार चेराचे थेंबे घालून, तें शिंसल्यांनी भरून विकपाचो 
उद्देग आमी आरंभलो जाल्यार? असल्या उद्देगांनी फायदो चड आसा. 
आंब्याचो, अनसांचो हालवो, सोयेचीं कापां, बियांचे लाडू बी खाणा तयार 
करून बिकपाचे उद्देगूय गोंयकारांनी चालीक लावंक जाय. हातूंत पयसोय 
बरो Made आनी चड लोकांक कामूय मेळटलें. सादया साद्या नोकऱ्यांक 
लागून गोंयकारांक गोया भायर धांवचें पडचें ना. गोंयच्या गोंयांत नोकऱ्यो 
तयार जातल्यो. | | 

तांणी मुखार म्हळें, गोंयांत इतलीं वर्सा पुर्तुगेज बेश्टेच बशिल्ले कडेन धर्न 
जावन रावले नात. तांणी गोंयांत भारतांतलो पयलो वयलो छापखानो हाडलो. | 
तांच्या पाद्रींनी आंब्यांची गार्फा करून आंब्याच्यो तरेकवार जाती तयार केल्यो... 
ब्राझीलाकसून अनसा सारकीं फळां हाडून हांगा रोयलीं. वखदी आनी हेर 
झाडांच्यो वळेऱ्यो करून हीं झाडां वेगळ्या वेगळ्या जातींनी वांटून घालीं, 
हाचेर पुस्तकां छापलीं. आज लेगीत ह्या पुस्तकांचो विद्वानांक आधार 
जाता. हेच तरेचें काम भाऊ दाजी लाडांनी मुंबयंत करून दाखयलें . ह्या मनशान 
संस्कृत पुस्तकां वाचून म्हारोगाचेर वखद सोदून काडलें. खश्टाच्या बियांचे 
तेल घेवन आपल्या ओश्पितालांत कितल्याश्या वायटकारांचेर उपचार केले. 
तरेकवार वखदा झाडां रोवन "व्हिक्टोरिया गार्डन य तयार केलें. जर्मन, इंग्लेज, 
अमेरिकन लोक हांगा येतात आनी संस्कृत भास शिकून आमगेल्या रुशींनी 
बरयल्लीं पुस्तकां तपासून वेगळ्या वेगळ्या दुर्येसांचेर वखदां सोदून काडटात. 
आमगेले दोतोर मात वर्सांचीं वर्सा तींच तींच वखदां बरोवन दिवन खर्शेतात. 
नव्या वखदांचो विचार लेगीत तांचे तकलेंत येना. आमगेले दोतोर म्हणटात, 
कॅन्सराचेर वखद ना. पाखल्यांनी पुस्तकार वखद ना म्हळां म्हूण आमीय तशेंच 
म्हणटात. पूण व्याधी आसा जाल्यार वखदूय आसुंकूच जाय. तें आमी सोदून 
काडूंक जाय. ते खातीर पेंगट बांदून वावरूक जाय. पूण असलो वावर करपाची 
वान्साच आमचे मदल्या कोणाक जायना. म्हाका वायट हाचेंच दिसता. 
येवरोपेवांनी व्हडल्यो व्हडल्यो दुर्बिणी तयार करून गिरावळीचो अभ्यास 
चलयला. ते एका fie वयल्यान दुसर्‍या fran वचपाच्या उद्देगाक 
लागल्यात. आनी, आमच्या गोंयांत एक खिळो पसून भायलो हाडूंक जाय. 
खरें मू हो?... म्हाका कॅन्सराचेर वखद सोदून काडटा तसलो, यानांत बसून 
अंतराळ भोवडी करता तसलो गोंयकार पळोवपाची इत्सा आशिल्ली. .. 

इतल्यार ताकां धांप लागली आनी विशय फुडें गेलोना. कांय वेळ आमी 

_ बोगी बसले. 

उपरान्त हांबे Fees, हांब तुमकां आनीक त्रास दिना, पूण एक विचारपाचें 
उरलां... तुमी कोंकणींत तोलामोलाची सरस्पत घडयली, हे भाशेचें व्याकरण 
बरयले. तिची सभावीक लिपी तिका जोडून दिली. आमचो अडेज हजार वर्साचो 
. इतिहास तुमी आमचे मुखार धडधडीत उबो केलो. कोंकणी मनीस वेळ पडल्यार 
केदो कर्तुत्वी जाता तेय आमकां दाखयलें. हें सगलें चडसो कोणाचो पालव 
नासतना तुमी केलें. तुमचे उपकार व्हडले! काशीनाथबाबांनी तुमकां जाय तशी 
साथ दिवन तुमचीं पुस्तकां छापून काडलीं. आयज माधवबाब शानभाग, डॉ. 
सुमित्र मं. कत्रे, रावबहादूर तालमकी, रामचंद्र शंकर नायक, रामचंद्र नारायण 
नायक बी मानेस्त तुमचे कडेन भोव आदरान पळेतात. पूण, फाटल्या पन्नास 
एक वर्साच्या वावरा उपरान्तूय कोंकणींत देवनागरी लिपयेतलें एक दिसाळें 
सोडाच, एक म्हयनाळें पसून ना. नवीं पुस्तकां छापपाचो वावरूय बंद पडला. 
काशीनाथबाबांचें म्हणणें, छापिल्ल्या पुस्तकांचीच रास पडून आसा. कोंकणी 
पुस्तकांचे वाचप-घरूय ना. भुरग्यांक कोकणींतल्यान शिकोवपी हांगा सोडाच, 
गोंयांत पसून एक्कूय शाळा ना. स-आठ म्हयने जातले, हांव ल्हान व्हड 
TASER कोंकणी पुस्तकां घेवन भोंबलां. गोमन्तक छापखान्यान धा-बारा 
पुस्तकांचे मोल धा रुपया जायत, साडे धा रुपया जायत, इतलें उणें दवरलां. 
लोकां कडेन मात पुस्तक न घेवपाक कसलें न्हय कसलें निमित्त आसताच. हैं 
सगळें पळेतकच तुमच्या वावराचें चीज जालें अशें तुमकां दिसता...? 

वालावलीकार धिराचे म्हापुरूस म्हूण तांच्या तोंडार हो हिशेब मांडलो . 

आयकून ते अस्वस्थ जाल्ले बरी दिसले. तांच्या तोंडार निर्शेणी स्पश्ट 
दिसली. म्हाका खिणभर दिसले, हांव हें सगलें उलोवपाचोच न्हय तांचे कडेन, 
तांचे बलायकेक लागून तरी. पूण जाणटेलो रोखडोच सांवरलो. म्हणूंक लागलो, 
तुमी सांगतात तें सगळें खरें. खंय तरी आमचें चुकलांच. पूण ld आस्त 

सोडूंक ना. फाटल्या स म्हयन्यांत म्हजे म्हच्यांत दोग जाण भुरगे Ph.D | चो 
प्रबंध बरोवपाक मार्गदर्शन मेळत काय म्हूण विचारून गेल्यात. म्हजे बलायके 
कडेन पळोवन हांवे तांकां ना म्हळें. तुमीय आपणालो पयसो आनी वेळ खर्च 
करून म्हजे म्हऱ्यांत येवन बसतात. म्हजीं पुस्तकां तुमी कमिशन बी कायच _ 
घेना आसतना खपयल्यांत. हीं कित्याचीं लक्षणां? बीं फावो त्या जाग्यार पडलां. | 
ताचें झाड जावंक वेळ लागचो ना! म्हजो वावर फुकट कसोच वचचो ना. तुमचे 
सारकेले भुरगे तो मुखार व्हरतले. हांव निश्चिंत आसां. 

वालावलीकारांच्या तोंडार समाधान दिसले. | 

तांचो आशिर्वाद घेवन हांव भायर सरलों. म्हज्या उलोवण्याचो परिणाम 
तांचे बलायकेचेर जायना जाल्यार पुरो म्हूण हांव मागतालों. 

वालावलीकारांची बलायकी तेन्ना खर्‍्यांनीच खूब नाजूक Sect. खूब 
लोकांक दिसतालें, काशीनाथबाबूच कोणाक वालावलीकारांक मेळूंक दिनात. 
दो. डिलीमाय दोन दोन म्हयने तांकां मेळूंक दिनात म्हळ्यार कितें, अशीय 
तांकां मेळपाची इत्सा आशिल्ल्यांक दिसतालें. आनी, वेळ घेवन कोणूय तांकां 
HSH वतालो तेन्ना वालावलीकारांच्या दयेंसाचो ताका अदमासूच येना 
आशिल्लो. कित्याक, तेन्ना वालावलीकार सामके नॉर्माल दिसताले. 

एक दीस Sa तांच्या वायटाचो अणभव घेतलो आनी ते उपरान्त मात 
तांकां वचून मेळपाची इत्सा हांवें केन्ना उकतायली ना. 

एका आयतारा सकाळच्या णव साडे णवांच्या अदमासाक हांव “गोमन्तक 
छापखान्यांत गेल्लो. तेन्ना काशीनाथबाब कोणा कडेन तरी GAR उलयताले 
= 'वालावलीकार बरे नात. di दोन खेपो आंखडून आयिल्ले बरी जावन 
जीव वचून पडले. रातचो म्हाका फोन येतकच हांव रोखड्या रोखडो पार्ल्याक . 
गेलों. सगली रात पार्ल्याक काडून फांतोडेर चारांक Tee...” काशीनाथबाब 
सगळेच गोंदळून गेल्ले वरी दिसताले. उपरान्त साडे धांक सुमार काशीनाथबाब 

__ लाड छापखान्यांत पावले आनी आमी तिगूय जाण पार्ल्याक वालावलीकारांगेर 
बचूक भायर सरले. 

थंय वचून पळेत जाल्यार वालावलीकार हांथरुणार न्हिदल्यात. कपलार 
एक कुड़क्याची घड़ी. हड्ड्या वयर मेरेन पांगरूण. दोळ्यांत पिशा वरी नदर. 
तांकां परवण लागिल्ली. घरकान्न ताका वखद घेवपाक आग्रो करताली आनी 
तांणी नाकाच म्हण हट धरिल्लो. दोगूय चले म्हऱ्यांत आशिल्ले. म्हाका, 
लाडांक तर वालावलीकार वळखलेच नात. दोळे ताणून एका सारके आमकां 
पळेत रावले. आमी हालऽसर. काशीनाथबाबान आमची वळख करपाचो यत्न 
केलो तेन्ना विचारूक लागले, कोण आमोणकार? कोण are?’ दोतोरान 
सांगिल्लें खंय, तांकां A तकालस जावंक फावना, हार्ट ऐंटॅक येवपाचो भ॑य 
आसा. तांची ती अवस्ता पळोवन म्हाका खूब वायट दिसले. काशीनाथबाबूय 
जायते धिरिश्ट दिसले. वालावलीकारांक मेळपाक दोतोराची मान्यताय कित्याक 
घेवची पडटा तें त्या दिसा म्हाका समजलें. 

आनी, एक दीस हांव बँकेत पांय दवरतां थय आसा, म्हाका एक फोन 
आयलो. काशीनाथबाबांचो. 'आज सकाळीं साडे आठांक शणै गेले. आसा 
तशे गोमन्तक छापखान्यांत येयात, तांणी सांगले. 

हो दीस आशिल्लो ९ एप्रिल १९४६. 

हांवे रोखड्या रोखडी गोमन्तक छापखान्याची वाट धरली. 


९ एप्रील १९४६. सकाळच्या साडे आठांक शणै गोंयबाब भायर पडले. 

दोन दीस ते ओश्पितालांत उरिल्ले. तेन्ना मदीं मदीं ते साबुद्दीर नासताले. 
आपणालो बचपाचो वेळ लागीं पावला हाची सुलूस तांकां लागिल्ली जावंये. 
देखून मातशे निवळिल्ले तेन्ना खंय तांणी आपणाल्या पुतांक आनी 
_ काशीनाथबाबांक सांगिल्लें, मर्णा उपरान्त आपणाली कूड घरा व्हरपाची गरज 


४२ + उगडासांचे कोठये-कुडींत 





ना. ओश्पितालांत सावनूच भायले भायर ती 'सोनापूरा व्हरून तिचो विलो _ 
` लावचो. निमाणे यात्रेक लोकांकूय एकठांय करचे न्हय. इतलेंच न्हय, मुखार 
बारावो-बिरावोय करचो न्हय. 

वालावलीकार ओश्पितालांत आशिल्ले तेन्ना तांगेले खबरेकूय थंय 
न्हडलोसो कोण पावूंक नाशिल्लो. काशीनाथबाबांक ही गजाल मनाक 
लागिल्ली. अख्ख्या कोंकणी समाजाक स्वाभिमानान आनी अभिमानान 
जगपाचो मंत्र दिवपी ह्या म्हापुरसाक आज सगळे विसरले. त्या मानी मनशाच्या 
लक्षांत हें आयले बगर रावचें ना, काशीनाथबाबांक दिसलें. खूब काळाच्या 
दु्येसाक लागुनूय वालावलीकारांच्या मनाची घडण विचित्र जाल्ली. तांचे घरची 
परिस्थितीय व्हडलीशी बरी नाशिल्ली. 

निमाणे यात्रेक लोकांक पुंजावपाची गरज ना अशें वालावलीकारांनी 
relied खरें. पूण काशीनाथबाब फोन नंबरांची वळेरीच हातांत घेवन बशिल्ले. 
एका सारके नंबर घुंवडायत आशिल्ले. म्हाकाय तांचोच फोन आयिल्लो — 
'...शणै गेले. आसा तशे गोमन्तक छापखान्यांत येयात. 

गोमन्तक छापखान्या मुखार शिमीट काडिल्लो एक व्हडलो कंपाबंड 
आशिल्लो. थंय एका गाड्यार धव्या फुल्ल कपड्यान धांपिल्ली शणै 
गोंयबाबांली कूड दवरिल्ली. म्हळ्यार, शणैचे इत्से प्रमाणूच तांगेली कूड 
ओश्पितालांतल्यान घरा व्हरी नासतना ती भायले भायर सोनापूरा ब्हरपाची 
तयारी केल्ली. कुडीचेर गोमन्तक छापखान्या'चो गुलाबाच्या आनी हेर वेंचीक 
फुलांचो व्हडलो हार आशिल्लो. ते भायर भांगराची खूब कीस आनी एक 
कागदाचो हार, म्हळ्यार, चार-स इंचांचेर कागदा पट्टेर एक इंचभर रुंद आनी 
स ते आठ इंच लांब छापी कागदाची पट्टी. ते पट्टेचेर “aa गोंय? अशें दर 
कुडक्यार मोट्या तांबड्या अक्षरांनी छापिल्लें . काशीनाथबाब आनी तांगेलो 
भाव अनंतबाब दोगांय भावांली शणै गोंयबाबां वयली स्रदूधा पळोवन कांय 

उपचारीक शिक्षण नाशिल्ले हे दोगूय भाव खरेपणानशीं शिक्षीत म्हणपाचें म्हाका 
ठामपणान जाणवले. 

रासभर फोन नंबर घुंवडावनूय धा-बारा जाणां परस चड लोक जमलो ना : 
शणैचो व्हडलो चलो - रघुनाथ, काशीनाथबाब आनी अनंतबाब नायक, 
यशबंतबाब सुर्याजी PAs सरदेसाय (भाई देसाय), काशीनाथबाब लाड, 
बाकीबाब बोरकार आनी तांचो बापोलभाव वसंतबाब, महाबळेश्वर सरदेसाय, 
एफ्‌. जे. मार्तिरीश, श्रीपादबाब देसाय, रामचंद्र नारायण नायक, हांव, आनी 
एकलो भटूय आसुये एकाद्र्या वेळार. आयज सारकी याद जायना. 

Seca भितर एक वाद चलिल्लो. बरो नाशिल्ल्या मनशान वितरागान 
कितेंय सांगिल्ले ते तश्या तशे आयकुचे म्हण खंय आसा, चडश्या जाणांचें मत 
आशिल्ले. देखून सगळ्यांनी वळखीच्या आनीक पन्नास-एक जाणांक कब्ठेवर्चे 
आनी दर एकल्याक येतना वांगडा आनीक दोगां तिगांक हाडूंक सांगचें. सांजेच्या 
स बरां मेरेन वाट पळेली जाल्यार तिनशीं सुमार लोक एकठांय जावन शणै 
गोयबाबांक फाव सारकी स्मशान-यात्रा जातली, तांकां दिसले. 

aid ted, हो मनीस पुराय जिवितांत मानेमरातबाक केन्ना आशेलो ना. 
आतां बारा वरां जायत आयल्यांत. तुमी फोन केल्ल्या लोकां भितरल्या 
एकल्यानूय अजून फावट मारूक ना. तीन वरां एक प्रेत लोकांची वाट पळेत 
रावलां. हें बरोबर न्हय. 
` हाचेर वालावलीकारांल्या पुतान आतांच व्हरुया म्हण हट्ट धरलो. हांव 
feeds उलयतालों तेन्ना काशीनाथबाब ताचेर मना पसून लक्ष दिताले. ते भायर, 
आब्रील म्हयन्याचें रखरखीत वत. सकयल तापिल्लो डांबरी रस्तो. जमिल्ल्या 
सगळ्यां भितर एकमत जालें - कळाव लायनासतना प्रेत छापखान्याच्या दारांतलें 
हालोवचें आनी उपरान्त १५ दिसांनीं जावं म्हयन्यान शणै गोयबाबांक सोब 
सारकी एक व्हडली शोकसभा घेवची, शोकसभा सगळ्यांच्या मत्तान घेवची. 

कोंकणी भाशा मंडळाचे वांगडी, कोंकणी परिशदेचे म्हाजन; हिंदू आणि | । 
क्रिस्तांवांच्यो हेर संस्था - सगळ्यांक हातूंत आसपावन घेवचे. | 

ही तडजोड सगळ्यांक मानवली आनी तकली सकल घालून यात्रा सुरू | 
जाली: कोंकणी भाशा मंडळाचे वांगडी लेगीत ह्या मनशाक पावोवपाक येवंक 
पाबलेनात हें मनांत येवन आमी खंती जाल्ले. हावे म्हळें, जालें तें जालें. आतां 
रडत बसून, पिरगून कांय जावपाचें ना. कोंकणीचें जायतें काम पडलां. जण 
एकल्यान तें मना पसून करतकच जाले. 

“सोनापूरां'त भितर सरून पळेत जाल्यार प्रेतां लासपाची एकूय सुवात रिती 
ना. म्हणटकच गाडो रिकामो करून आमी प्रेत उबारून कुशीक व्हरून दवरलें. 
वरा भरयान सुमार एक सुवात रिती मेळळी. ती निवळ करून आमीच सगल्यांनी 
शणै गोंयबाबांली कूड सरणार व्हरून दवरली. 

एक अध्याय सोपलो. 





आतां शोकसभेच्या आयोजनाचो प्रस्न उबो जालो . सभा खंय आपोवची , 
तातूंत कोणें कोणें उलोवचें, अध्यक्षपद कोणाक दिवचें, कितलेशेच मुद्दे 
आशिल्ले. मुखेल जबाबदारी काशीनाथबाबांचेरूच पडली. 

सभे खातीर फ्रच ब्रीजा वेलो ब्लॅव्हाटस्की हॉल थारायलो. ह्या हॉलांत 
४०० सुमार लोक जातालो. इतलो लोक येतलो काय ना, दुबाव आशिल्लो. 
काशीनाथबाब, अनंतबाब, बाकीबाब, वसंतबाब, काशीनाथबाब लाड, रामचद्र 
ना. नायक, फ्रॉसिस्क मार्तिरीश - सगळे कामाक लागले. चौपारे वेल्या सरकारी 
छापखान्याचो मॅनेजर आनी काशीनाथबाबांचो सामको विश्वासांतलो मनीस 
भौ. नारायण देसायूय खूब वावुरलो. मुंबयच्या कोंकणी लोकांच्या ल्हान-व्हड 
संस्थांच्या जाळवणदारांक वचून मेळळे, सगळ्यांक सभेत आसपावन घेतले. 

सभेक अध्यक्ष सहज मेळटलो अशें दिशिल्लें. म्हूण हें काम निमाणें 






__ दवरिल्ले. पूण हेच काम सगळ्यांत कठीण जावन पडलें. कोणें फावना Fess, 

कोणें जमना म्हळे. पूण मुखेल कारण वेगळेच आशिल्ले. शणै गोंयबाबांचे 
शोकसभेचो अध्यक्ष जावन, कोंकणीच्या अभिमानाचो शिक्को माथ्यार मारून 
घेबन महाराष्ट्राक कोण दुखोबंक सोदी नासलो. सरकारी नोकर तर सभेंत 
उकतेपणान वांटेकार जावंक भियेताले. 

निमाणें एक दीस काशीनाथबाब म्हाका घेवन मलबार हीलार डॉ. सुंदरराव 
दोगरकेरीगेर गेले. दोंगरकेरी तेन्ना मुंबय विक्यापिठाचे रजिस्ट्रार आशिल्ले. 
सरकारी अडचण तांकांय बादली. दोंगरकेरीची घरकान्न भौ. कमलाबाय कडेन 
ओमी अध्यक्ष जावंचे म्हूण मागलें. पयलीं तिणे आपणाक तांकचे ना म्हण ना 
म्हळे. उपरांत दोंगरकेरी तिका भितर घेवन गेले, भाशण बरोबपाक आपूण 
मदत करतां म्हूण सांगले आनी निमाणें कमलाबायन भायर येवन 'हय' म्हणून 
आमचो प्रस्न निकालांत काडलो. 

साजेच्या स बरांचेर आमी दोंगरकेरीगेर गेल्ले. थयच्यान गिरगांवां येता 
म्हणसर आठ वरां जाल्लीं. आमकां दोगांकूय पुरो जाल्ले आनी सभेच्या 
अध्यक्षपदाची तजवीज जाल्ल्यान सूऽऽय जाल्ले. 

१२ मेक ब्लॅन्हाटस्की हॉलांत सभा जाली. सभेत बावीस संस्थांनी वांटो 
घेतिल्लो. केरळ ते सावंतवाडी मेरेनचो लोक हॉलांत गच्च भरिल्लो. भरून 
ओतूंक लागिल्लो म्हणटात तसो 

मुखेल उलोवपां तिगांची जालीं. भौ. अनंत काकबा प्रियोळकार, प्रा. 
वसंतराव नारायण नायक आनी भौ. कमलाबाय सुंदरराव दोंगरकेरी हांचीं. 
अ.का. प्रियोळकारांनी सांगले, आपूण वालावलीकारांचो एका वेळावयलो 


शिश्य; इतिहासाची गोडी आपणाक वालावलीकारानूच लायली. वसंतराव 


नायक एलफिन्स्टन कॉलेजीचे इंग्रजीचे प्रोफेसर आशिल्ले. साहित्यकार म्हूण 
बालावलीकार क्रितले व्हड ताचेर ते उलयले. संवसारीक कथा साहित्यांत 

लेगीत म्हजी बा खय गेलीकथेक सुवात आसतली अशें तांणी म्हळे. कमलाबाय | 
दोंगरकेरीन आपणाल्या वराभराच्या भाशणांत वालावलीकारांच्या साहित्याची _ 
पोटभर तुस्त केली. | 

शणै गोंयबाबांल्या घरच्यांक धाडपाक आनी प्रसिद्धीक दिवपा खातीर _ 
काशीनाथबाबान हेर वाबुरतल्यांचीं मतां घेवन एक मसुदो तयार करून छापून 
हाडिल्लो. त्यो प्रती जमिल्ल्या सगळ्यांक वांटल्यो. हो मजकूर असो आशिल्लो 





"कोंकणी भाशा मंडळ आनी मुनयतल्यो हेर एकवीस सस्था हाच्या j 
एकचारान भौ. सौ. कमलाबाय GRAN हागेले अध्यक्षतेन मुजारत शरिल्ली 
काकणी लोकाची ही सभा शणै गोयनान” म्हळ्यार वामनबान रघुनाथ वर्दे 
वालावलीकार हाच्या VA खेद धरता आनी ताचे सबदान आपणाल्या मनाति 
आशिल्लो आदर उकतो करता. शणै गॉयबाब कोंकणी धाशेचे एकनिश्ट भकत | 
आनी होरावपी आसले. तिची तांणी जल्मभर सेवा केली आनी आपले अजापाचे 
ठेजवत बरपावच्छीन RETA देवीच्या मंदिरात तिका साना भोकमानाचो पाट 
सेळोवन दिलो, हे तागेले पोटतिडकेचे aaa कोकणी लोकांक तांणी सासणाचे 
उपकारात दवरले हातूत दबाव ना. आवयभाशेक होरावपात तांणी तागेली 
उणीपुणी सगलीच जीण घालयली आनी तिका PRET केली. विव्येची सामान्या 
धावली रूच, म्हत्वाचे इतिहासीक सोद, भाशोची चिकित्साय आनी जल्मभुयेचो 
फावो तितलो आभिमान हे ताचे जिणेचे मुखेल दुवे आसात. असल्या 
भारीधुशणाच्या आनी कुची पुरुशाच्या मणानि आमचे सगल्याचेंच अपरिमित 
लुकसाण जाला हे ही सभा Fad करून दाखयता. शणै गोंयनान विद्वान 
आसलेच, एण ताच्या मनाक गर्वाचो वास नसलो. ते थड सभावाचे, शीर 
मनाचे आनी विनर अतस्करणाचे पुरुस आसले. इश्टागत करूंक फावो जाल्ले 
गण आनी बरेपण ताच्या आयात उपाट भरिल्लें. एका विक्याथ्याक सोनो 

तरेन ताणी सरस्पती देवीची AHR कडकडीत भकती चलयली आनी तिचे 
दयेचो प्रसाद AISA. कोकण, कोंकणी लोक आनी कोकणी भास STA ताचो 
उपाट मोग आसलो. हाचे खातीर तांणी आगळी उणी पचावन्न वर्सा खर निबर 
तपश्चर्या केली आनी क्युबा साळून ब्रह्मदेश मेरेन आनी कैलासा साकून 
कुमारी मेरेनच्या कोकणी लोकाक धर्म आनी जात विसरूक लावन एके माचयोर 
हाडले आनी कदीयकाळा पसून ताचे मजगत पडिललें खावें भरून IST. हे 
खातीर उपकारान भारावल्ल्या मनान आनी आभिमानान भरिलल्या आढरान 
ताच्या उगडासान ही सभा नप्रतायेन तकली बागयता आनी ताच्या सत्तशील 
आत्म्याक थडाय FOAM अंशी मागणी करता. ”” 

बरीच व्हड़ली शोकसभा जाल्ली. ती पळोवन त्या दिसा स्मशानांत आमी 
फकत बारा-तेरा जाणूच आशिल्ले म्हणपाचे आमी विसरुनूय गेले. 

मागीर सगळ्यांकूच नेट आयलो. बाकीबाबान Fees, आतां रोखडेच 
लाख-दोन लाख रुपया एकठांय करून मोठ्या वावराक मार्थे मारूक जाय. 
भाई देखायाकूय आस्त दिसली - शोकसभेक इतलो लोक एकठांय जालो तेन्ना 
पयसो जमोवपाचे काम तितलें शें कठीण आसचे ना... 

एक लाख रुपया एकठांय करपाक एक कमिटी तयार केली. ह्या पयशांनी 
एक खबरांपत्र HIST, भुरग्यांक तशीं जाणट्यांक वाचपा खातीर पुस्तकां, स्वतंत्र 
बरोवंक जमना जाल्यार अणकारून बी हाडिल्लीं छापप म्हूण थरलें. सगले 
कांय दीस मोरा भाशेन वयले वयर उडत भोंवले. आनी हेर सगळ्या विचारां 
भशेन पयशे एकठांय करपाची आस्तूय इल्ली इल्ली करून न्हिवली. फकत 
भौ. रामचंद्र नारायण नायकांनी सुमार शंबर-एक पानांचें महात्मा गांधींचे एक 





' सुपुल्लें चरित्र बरोवन हाडून दिल्लें ती याद जाता. तांणी तें गोमन्तक छापखान्याचे 


सुबादीन केल्लेंय आसत. पूण तें अजून छापून येवंक ना काय दिसता. 

एक दीस काशीनाथबाबां सरी बशिल्लों तेन्ना तांणी म्हळे, 'शणे गोंयबाब | 
म्हळ्यार एक संस्थाच आशिल्ली. ' 

आमी कोंकणीचो वावर मुखार व्हरतले जाल्यार सगळे जाण एकठांय येवन | 
एक संस्था काडले बगर उपाय ना असोय विचार त्या दिसा वयर आयलो. 
संस्था म्हणटकच उणेंच म्हळ्यार एक नांव जाय, नामो जाय, वांगड्यांक एकठांय | 
मेळपाक जागो जाय आनी कागदां, फायली बी विकत्यो घेबपाक थोडो भोव | 
पयसो जाय. काशीनाथबाब म्हणूंक लागले, “कोंकणी भाशा मंडळ' हेंच नाव 
घेवन परती एक संस्था उबी करची. जाल्यार हेर कांय जाण म्हणपाक लागले, 
तशे केल्यार परत्योय पोरण्यो यादी बयर सरतल्यो आनी झगडीं पेट्टलीं. 

ald आनी फ्रांसिस्क मार्तिरीशान मेळून हाचेर चार दीस थंडसाणेन येवजिलें. 
हांवे म्हळे, संस्थेक कोकणी भाशा मंडळ' हेंच नाव दवरल्यार काशीनाथबाबांचो 
(गोमन्तक छापखान्याचो) पत्तो दिवंक मेळटलो. दोन वर्सा फाटीं छापिल्ले 
फॉर्म, पावती पुस्तकां बी अजून तांचे कडेन पडून आसात. तीं तुमी वापरतात 
जाल्यार आपणाक आनंदूच जातलो अशें तांणी म्हाका म्हळां. 

मार्तिरीशाकूय म्हर्जे म्हणणें पटले. आतां मुखेल काम आशिल्ले हेरांक 
पटोवपाचें. कोंकणी भाशा मंडळाच्या पयलिच्या वांगड्यांक सोदून काडप 
आनी तांकांय संस्थेत परते आसपावन घेवप म्हूण थरलें . आमी दोगांयनी मुखार 
सरपार्चे थारायलें. शणै गोयबाबांल्या काळार सुरू जाल्ली ही संस्था, आज 
तांचे यादस्तीक कशी चलोवंया; बेश्टींच आडमेळीं हाडल्यार हून आसा तें थंड 
जावन वतलें आनी थंयचे थंयच ना जावन वतले म्हूण सगळ्यांक मेळून कोंकणी 
भाशा मंडळ परतें उबे करपाचें म्हत्व पटोवन दिवपाक आमी भायर सरले. 

सगळ्यांत पयलीं हांव भौ. रामचंद्र नारायण नायकांगेर खाराक गेलों. 
रामचंद्रबाब नायक घरा मेळळे. 
हावे म्हळें, कोंकणी भाशा मंडळ संस्था आमी आयज परती स्थापूक पावले 

जाल्यार तें वालावलीकारांचें जितें जिर्वे स्मारक उबें केल्ले वरी जातलें. 

; _ शमचद्रबाबांक म्हजे म्हणणे पटलें. पूण तांणी म्हळें, गिरगांवां परत्यो परत्यो 

'फावटी मारप मात आपणाक जमपार्चे ना; केन्नाय फावता, तांकता तेन्नाच थंय 

aaa. 

_ सुरवात बरी जाल्ली. मागीर लाडांक, बोरकारांक बी वचून मेळ्ळो आनी 

उमेदीन वावराक लागलों. 

आमकां संस्थेक बरे बरे वांगडी जाय आशिल्ले. दिनकरबाब देसाय एक 
आमचे मतींत आशिल्ले. कोणें तरी वचून तांकां भाशा मंडळाचे वांगडी करून 

घेवप म्हूण थरलें. कोण वतलो? म्हज्याच माथ्यार तें आयलें. 

दिनकरबाब सर्वन्ट्स ऑफ इंडिया' संस्थेचे सेक्रेटरी आशिल्ले. गिरगांवचे 

शिमेर, विठ्ठलभाई पटेल रोडार संस्थेचेच सुवातेंत ते रावताले. तांकां मेळूंक 
हांव गेलो तेन्ना सलामीकूच म्हणटात तशें तांणी Fess, तुमी गोंयकार नव्यो 

. नव्यो संस्था काडपांत आनी उपरान्त हाचीं ताचीं उणीं Seda काडून त्यो पाड 
घालपांतूच हुशार. तुमचे कडल्यान काम कसलेंच जावपाचें ना. कोकणी 
भाशा ASS काय बरें उबे जाल्ले. तुमी तें झगड़ीं करून पाड घाले. इतल्या 
बस्तचिं 'द गोवा हिन्दू असोसिएशन, हांगा आसा. aya तुमी झगडटात. तंशें 
पळोवंक गेल्यार तुमी गोंयकार मुंबयंत के55न्ना पुर्तुगेजां वांगडाच आयल्यात. 
तुमच्यो हांगा चडांत चड संस्था आसपाच्यो, वर्तमानपत्रां आसपाचीं. पूण तशे 
कांयच दिसना. कारवार मंगळूरचे लोक हांगा तुमचे फाटल्यान आयले आनी 
तांणी हांगा बँको घाल्यो, इश्कॉलां काडलीं, जायते कितें केलें. तुमी फकत 
आपणालेंच पळेलें. लाचार खंयचे Heel. तुमचे कडल्यान कोंकणीचे काम 
जावपाचें ना. आनी नसत्यो भिकारभासो करपाक म्हजे कडेन वेळ ना. 'सर्वन्टस्‌ 
ऑफ इंडिया संस्थेचो वावर हांव पळेता. ते भायर, Siemens Association 
चोय हांव सेक्रेटरी. हे संस्थेच्या दोन-एक लाख वांगड्यांचेर म्हाका नदर दवरची 

पडटा. कारवारा हांवें विसां वयर कॉलेजां उबीं केल्यांत. थंयूय म्हाका लकष 
घालचें पडटा. इतले सगळे वावर हातांत आसतना म्हाका तुमची 
खबर नाका. | र 
दिनकरबाब उलयताले तें सगळें म्हाका पट्टालें म्हूण तो कोडू घोंट हांबें 
मोन्यांनी गिळळो. तांणी निमाणें tee, हांव तुका दुखोवपा खातीर सांगना हैं 
सगळें. तुका हांव फार्टीय ओडूंक सोदिना. वालावलीकार गेले. तेन्ना कोंकणीच्या 
वावराक आतां एक संस्था जायच. तूं वीस-पंचवीस जाणांक एकठांय करून 
कोंकणी भाशा मंडळ' परतें उबें करूच. भाशा मंडळाच्यो बसका घेवपाक 

हांव तुका आमचे संस्थेचो हो जागो दितां. आमचे संस्थेचो टायम-टेबल सांबाळून | 
मात तुमकां तुमचीं कामां करचीं पडटलीं. | 

भो. मार्तिरीशाचे मदतीन हांवें “कोंकणी भाशा मंडळ” संस्था परती उबी 
केली. वांगडी-पटी म्हयन्याक आठ आणे वा वर्साक एकदम स रुपया घेवप 
म्हूण थरलं. वांगड्यां कडल्यान फॉर्म भरून घेवन पटयेच्या Seat सयत हांबें ते. 
काशीनाथबाबां कडेन व्हरून दिले. तितले म्हणसर मार्तिरीश म्हणूंक लागलो, 
रोखडोच आपूण पोस्ट आनी टेॅलेग्राफाच्या युनियनाचो सेक्रेटरी बेंचून येवपाचो | 
आसां. मागीर भाशा मंडळाचें सगळें काम तुकाच पळोवचें पडटलें. हांवे म्हळें, 
म्हर्जे शिक्षण आसा. ते भायर, नोकरीय आसा. तेन्ना मंडळाचो सगळो भार 
असो म्हजेर घालूं नाका. आमी अशें करुया, हिंदू भितर हांव काम करतां, 
क्रिस्तांवां भितर तूं कर. भाशा मंडळाचो सेक्रेटरी म्हूण तुर्जेच नांव आसू दी 
कामाचो सगळो भार हांव Gat पडूक दिवंचो ना 

आदल्या भाशा मडळाचेय काशीनाथबाब आनी मार्तिरीशूच मुखेल 
जाळवणदार आसले. नव्या भाशा मंडळांतूय हींच नांबां मुखार दवरप म्हण 
आमी थारायलें. शणै गोंयबाब आसले तेन्ना काशीनाथबाब तांगेल्या मार्गदर्शना 
खाला काम करताले. नें गोंय 'नेमाळें ते चलयताले. पूण तातुंतलें मुखेल 

है 
बरोबप शणै गोंयबाबूच करताले. जायराती, वितरण, खर्चाची वेवस्था बी 
काशीनाथबाब पळेताले. शणै गोंयबाबांलीं पुस्तकां तांणीच छापून 
उजवाडायल्लीं. शणै गोंयबाब वतकच मात गोमंतक छापखान्याचें पुस्तकां 
छापपाचे काम बंदूच पडिल्ले म्हळ्यार जाता. शणै गोंयबाबांल्या एका पुस्तकाचे 
'हात-बरप काशीनाथबाबां कडेन आशिल्लें. ह्या पुस्तकाक प्रस्तावना जाय 
आशिल्ली. भुरग्या खातीर बरयल्ल्या काणयांचे एक पुस्तक आनी खासा 
काशीनाथबाबांल्याच कवितांचे एक पुस्तक - सड्यावेलीं फुलां - हांव 
मुंबय आशिल्लो त्या आठ-धा वर्सात - १९४४ ते १९५३ च्या काळांत - 
म्हाका दिसता, हीं इतलींच पुस्तकां गोमंतक छापखान्या न उजवाडा 
हाडिल्ली... आदीं सुमार दोन वर्सा कोंकणी भाशा मंडळ' चल्लें तेन्नाय 
संस्थेच्या वेव्हाराचो भार काशीनाथबाबांचेरूच पडिल्लो. संस्थेक कितें कितें 
छापून जाय पडटालें तेन्ना तें गोमंतक छापखान्यां तल्यान मेळटालें. (ताचे 
पयशेय आपणे केन्ना घेवंक नात अशे तांणी एक खेपे म्हणिल्ले हाचो म्हाका 
उगडास जाता.) 

आतां १९४६ तल्या नव्या भाशा मंडळाचो वावर सांबाळपाचो भार हांवें 
घेतिल्लो म्हळ्यार जाता. ल्हान बसका घेवपाक चोवीस कदेलांचो सर्वन्ट्स 
ऑफ इंडिया चो हॉल आमकां फुकट मेळिल्लो. व्हडली सभा घेवची पडटाली 
तेन्ना मार्तिरीशाचेर भार पडटालो. सेंट सेबॅस्टियन स्कूल म्हळ्यार आमगेल्या 
फादर माश्कारेन्यशांचों मठ. थंयचो सभेचो हॉल आमकां मेळटालो. बसपाक 
कदेलां वा जमखानां. क्रिस्तांव समाजांतल्या बरें-मागप्यांकूय मार्तिरीशूच 
एकठांय करतालो . ह्या इश्कॉलांत दोन चार तरी सभा घेतिल्ल्याची म्हाका याद 
जाता. असल्या सभांतल्यान लोक वाजेवन मदींच उठून वचचे न्हय म्हूण च्या 
आनी शेव चिवड्याची वेवस्था करची पडटाली. सभे उपरान्त ही सरबराय 
आसताली तेन्ना लोक निमाणे मेरेन रावतालो. सेंट सेबॅस्टियन स्कुलांतूच एक 

खेपे भौ. रामचंद्र शंकर नायकांचो सत्कार जाल्ल्याचो म्हाका = आसा. 
त्या वेळार लोकूय बरो जमिल्लो 

मुखेल हुस्को पयशांचो आशिल्लो. म्हजो भोंवपाचो खर्च हांवूच करतालों 
च्याचो आनी हार-तुन्यांचो खर्च हांव आनी मार्तिरीश वा काशीनाथबाब लाड 
वांटून घेताले. काशीनाथबाब लाड एक मेंट्रिक्युलेट मनीस. खंयचे तरी एके 
इश्युरंस कंपनीचे मॅनेजर. तांकां इंग्लीश बरी येताली. खबरांपत्रांनी कितेय | 
छापून हाडचे पडटालें, म्हळ्यार, टिकेक जाप बी दिवची पडटाली वा कसल्याय 
वादाच्या वेळार (हे वाद केन्ना फाल्त नाशिल्ले) आमची बाजू मांडची पडटाली, 
वा संमेलना विशी बी पत्रकां काडचीं पडटालीं तेन्ना हे काशीनाथबाबूच सगळे 
ड्राफ्ट तयार करताले. हेर अडचणीं वेळारूय ते-पावताले. 

भाशा मंडळाक वांगडी करपाच्या कामाकूय हांवें मार्थे मारिल्लें. 
काशीनाथबाब नायक, काशीनाथबाब लाड, विष्णू नायक, मार्तिरीश- हेवूय 
वांगडी करपा खातीर वावुरताले. सगळे वावरुनूय पन्नास साठां वयर वांगडी 
केन्ना जालेच नात. वर्सुकी पटी - ६ रु. दिवपी वांगडी मेळटालो तेन्ना आमकां 
सूऽ जातालें. ना जाल्यार म्हयन्या म्हयन्याक आठ आणे वसूल करचे पडटाले. 
एक खेपे प्रो. मारियानु साल्दाज्य पोर्तुगालच्यान मुंबय आयिल्ले. भाशा मंडळान 
तांचो सत्कारूय केल्लो तेन्ना भाशा मंडळाच्या फंडांतले सातशे रुपया मोड़चे 
पडले अशें काशीनाथबाब नायकान म्हणिल्लें म्हज्यां कानार आयिल्लें. 

कोंकणी भाशा मंडळाच्या वांगड्यां कडल्यान एक दीस एक सुचोवणी 
आयली — एक दोन - लाख रुपया जमोवचे आनी ह्या पयशांतल्यान संस्थेच्या 
वेगळ्या वेगळ्या कामांचो व्याप सांबाळचो, म्हूण 

विसाव्या शेंकड्यांतल्या चवथ्या दसकांतले हे लाख म्हळ्यार उणो se 
नाशिल्लो! पयशे एकठांय करूंक भायर सरप म्हळ्यार पयलीं एक पत्रक छापून 
तयार करचे पडलें. पत्रकाचो मजकूर तयार करपी आमचे भितर जायते जाण 

ने. पत्रकाचेर कांय मानेस्तांचीं नांवां घालपय गरजेचें आसले, हो पयसो 
'जमोवपा फाटल्यान कोण कोण आसात तें लोकांक कळचे म्हूण आनी तीं नांवां 
'पळोबन लोकांक पयसो दीन दिसचो म्हूण. नांवांची वळेरीय तयार जाली. तरी 
तती पळोवन लोक सदळ हातान संस्थेक पयसो दितलो हाचो दुबाबूच आसलो 
'पयसो कोणें एकठांय करचो आनी तो कोणा कडेन दवरचो हो प्रस्न सगळ्यांत 
म्हत्वाचो आसलो. तो कसो, खंय वापरचो ह्या विशयाचेरूय आमचे भितर 
चर्चा, बाचाबाच जावपाक लागली. दोन-तीन म्हयने ती चल्ली. आनी निमाणें 
पयसो एकठांय HOTS काम आमच्या आंवाठा भायलें म्हणपाचें आमच्या 
लक्षांत आयले आनी आमी निर्शले, निर्णले. ह्याच पयशांचेर आमकां आमच्यो 
सगळ््यो उमेदी नाचोवपाच्यो आशिल्ल्यो 
आतां मुखार किते?! बसकांनी वांगडीय व्हडलेशे येनात जाले. तरी मुखेल 
lets - काशीनाथबाब नायक, काशीनाथबाब लाड, बाकीबाब बी येवजीत 
आशिल्ले. तातूंत फ्रांसिस्क मार्तिश हो एकलोच क्रिंस्तांव भाव. कोंकणीच्या 
कसल्याय वाबराक मार्थे मारपी 
एक दीस हांवें काशीनाथबाबांक Fees -- तेन्ना थंय मार्तिरीशूय आशिल्लो 
- आमी एक एकल्यान आपणाल्या मित्रवर्गणा कडसून धा धा हजार रुपया 
कोंकणीच्या कामा खातीर जमयले जाल्यार लाख जमपाक वेळ लागचोना. हें 
काम तितलेंशें कठिणूय न्हय. धा धा हजार जमोवप कठीण दिसता जाल्यार 
बीस जाणांनी पांच पांच हजार जमोवचे... 
काशीनाथबाबरांक छापखान्यांत मेळूंक येवप्यां भितर हांव एक पयशेकार 
मनीस पळेतालों. तो म्हळ्यार, गोबिंदबाब कारो. सालसेत फार्मासीचो मालक. 
काशीनाथबाब लाडांच्योय मुंबयच्या वेपारी समाजांत वळखी आशिल्ल्यो. धा 
हजार जमोवप तांकांय कठीण नाशिल्लें. वसंतबाब आनी बाकीबाब बोरकार 
मुंबयच्या प्रतिश्ठीत समाजांत वाबुरपी मनीस. दिनकरबाब देसायूय एक व्हडले 

प्रस्थ. डोंगरकेरीय. आनीक जायते मंगळूरकार पयशेकार आशिल्ले. 

पूण ही सुचोवणीय सुचोवणीच उरली. पयशे एकठांय करूक कोण मुखार 
सरलो ना. कोणें स्पश्ट सांगले, कोणें आडवाटेन सुचयलें की हैं काम दिसता 
तशे aid न्हय. आनी हांगाय एक अध्याय सोंपलो. 


एक दीस हांवें काशीनाथबाबांक म्हळे, तांणी आपणाल्या छापखान्यांत 
दोन कंपोजिटर फकत कोंकणीच्या कामा खातीर दवरचे. तांच्या पगाराचो खर्च 
आमी उबो करू येता... काशीनाथबाबान हाचेर येवजिलेंना अशे म्हणू नज, 
पूण कायम फंड नासतना दर म्हयन्याक खर्च करप सोपें नाशिल्ले. आमी चार 
दीस नाचले आनी मागीर पयशे इल्ले इल्ले उणे जायत गेले जाल्यार...? आमची 
उमेद प्रॅक्टिकल आसुनूय तांचे वेपाऱ्याचे तकलेंत ती बसना जाली. 
उपरान्त एका म्हयन्यान सुमार हांव नोकरी करतालों त्या ऑफिसांत 

काशीनाथबाबांचो फोन आयलो - 

सांजचे छापखान्यांत येवन वचात. उलोवपाचें आसा...” 

छापखान्यांत पावलों जाल्यार तांणी म्हाका च्याचें कॉप तयारुच दवरिल्लें. 
आपुणूय एक कॉप घेवन बशिल्ले. म्हाका केन्नाच काशीनाथबाब अशे काम 
नासतना ओगी बशिल्ले पळोवंक मेळूंक नाशिल्ले. ते म्हणूंक लागले, पयलीं 
च्या घेयात. मागीर उलोवंया. म्हजी च्या घेवन जातकच तांणी म्हळें, 
कोकणींतल्यांन - देवनागरी लिपयेंत - एक fears येवंक जाय. आनी आमी 
ते काडूंक जाय. सुरवेक पंद्रशी-नेमाळें काडप, उपरान्त ल्हवू ल्हवू ताचें साताळें 
करप आनी साताळें बरें चलता शें दिसतकच ताचेंच ars करप. 

हांवें विचारलें, येदो casei हो आटाप आमकां जमतलो कसो? 

काशीनाथबाबांचें म्हणणें, आपणाक “नवें गोंय” म्हयनाळे चलोवपाचो 
अणभव आसा. सुमार तीन वर्सा तें चल्लां आनी मागार बंद yea. 

` _ हाचेर हावे विचारलें, करों चलतालें आनी कित्याक बंद पडले? 
‘ काशीनाथबाबान म्हज्या ह्या प्रस्नाक जापूच दिलिना. तांची धाटणीच 
तशी आशिल्ली. कितेंय स्पश्ट विचारतकच ते सदां ओगी रावताले. १९४२ त 
' घडिल्ले कोंकणी भाशा मंडळ कित्याक बंद पडलें? तें बंद उडोवपाचो थाराव 
' कोणे, कित्याक हाडलो? काय बेश्टे झगडून वांगड्यांनी ताची वासपूस सोडली? 
संद मेळटाली तेन्ना हांव काशीनाथबाबांक विचारतालों. पूण तांचे कडल्यान 
` कांय जाप येना आशिल्ली. कितेय ल्हानशें निमित्त जाता आनी संस्था बंद 
व पडटा अशें शें कितें तांणी एक खेपे म्हणिल्ले इतलीच म्हाका याद जाता. 
' काशीनाथबाबांनी शणै गोंयबाबांचे चरित्र बरोवर्चे अशे आमकां कांय जाणांक 
दिसतालें. हे विशींय हांव तांकां विचारतालों तेन्नाय बरयतां/बरयना ते कायच 
सांगनासले. ओग्गी रावताले. 
काशीनाथबाबांचे म्हणणें, जायराती, कागदाचो कोटा मेळोवप, छापप बी 
सगळे आपूण पळेतां. फकत बरोवपाचे काम म्हजे! 
हांव बरो चित्रकार जावंक म्हूण मुंबय आयिल्लों. नोकरी करतालों थंय 
म्हयन्याक ८० रु. जोडटालों. हो पगार १०० रु. जावपाची आस्त आसली. 
आमगेले पांडुरंगबाब भांगी, सज्जन राम केणी, जयराम सगुण धोंड, नारायण 
शेजवालकार बी कांय जाण हातान बरोवन म्हयनाळीं, दिवाळी अंक बी काडटाले 
तें ld पळेल्लें. तांचे खातीर Haw ed रंगीत कबरां वा भितरलीं चित्रां 
काडून दिल्लीं. गरजेक केन्नाय एक दोन कॉलमांय बरयल्लीं. पूण पत्रकारितेचो 
म्हाका तसो कांय अणभव नाशिल्लो 
काशीनाथबाबांनी म्हळें, तुमी धाडस करून पळेयात. आपूण म्हयन्याक 
१५० रु. पगारूय दितां. तांणी म्हाका सांगलें, भौ. मामा वरेरकरांनी खंय भाई 
देसायांक म्हणिल्लें, हो भुरगो (म्हळ्यार हांव) फाटीं HS पत्रकार म्हूण नांव 
काडले बगर रावचो ना... मामा म्हाका तशे वळखनाशिल्ले. फकत ब्लॅब्हाटस्की 





७६ + उगडासांचे कोठये-कुडींत 





लॉजांतले ४०० - एक जाणांचे सभेंत हांवें एकल्यान एका मत्तान पास जावपाच्या 
आशिल्ल्या थारावाक विरोध केल्लो तें तांणी पळेल्लें. म्हज्या विरोधाक लागून 
६७% मत्तांनी हो थाराव कोंकणीच्या फावोराद जाल्लो (ही खबर मुखार 
आयल्या) आनी म्हूण मामाक दिशिल्ले, म्हजे भितर एक पत्रकार आसा. 
खासा म्हाका हे विशीं दुबावूच आशिल्लो. ल. 

हांवें काशीनाथबाबांक म्हळें, तुमी पयलीं बाकीबाबांक विचारून पळेयात. 
ते सिदधहस्त लेखक. ते भायर, तांकां नाव आसा. आनी सद्या तांकां पयशांची 
गरजूय आसा. ना जाल्यार, महाबळेश्वर सरदेसाय आसात. ते बर्तमानपत्रांतूच 
नोकरी करतात. हाचेर काशीनाथबाबान म्हाका म्हळे, तुमकां वेव्हार समजना. 
म्हाकाय असलीं जायतीं नावां खबर आसात. पूण फक्कत तुमी हें काम आंगार 
घेतलें जाल्यारूच हांव हें नेमाळें काडटलों. हया कामांत हांब जायतो शेकलां 
भाजलां आनी म्हाका तुमचेर विस्वास आसा. तुमी ना म्हळें जाल्यार मात हांव 
हे भानगडींत पडना. ' 

aid ठाम नाच ted. आनी ते उपरान्त केन्नाच काशीनाथबाबान ती 
येवजण परती म्हजे कडेन उलोवन दाखयली ना. 


मुंबय येवचे पयलीं हांवेंच म्हजेर कांय बंधना घालून घेतिल्लीं. एक म्हळ्यार, 
पयशांच्या वेव्हारा पसून पयस रावप. दुसरें, चित्रकलेचे परिक्षेत जाता जाल्यार 
पयल्या धाति ATT. सोपे नाशिल्लें. गुजरात, महाराष्ट्र आनी कर्नाटक मेळून 
बॉम्बे प्रेझिडन्सी जाताली. “स्कूल ऑफ आर्टा'त बरो बरो भुरगो येतालो. दर 
एकलो मुखार येवंक सोदतालो. तिसरें बंधन आशिल्ले नोकरेचे. साडे णव ते. 
साडे-पांच नोकरे फाटल्यान उरतालों 

मुबय त्या वेळार स्वतंत्रतायेचें ak ब्हांबतालें. गोंयांत हे चळवळी कडेन 
म्हजो संबंध आयिल्लो तो लोहिया aaa पयलीं. म्हगेल्या मामागेर 

१ ह फुडाऱ्यांचे रंगीत फोटे आशिल्ले. ते मेस्ता कडसून स्पेशल 
करून घेतिल्ल्या फास्क्यांनी घाल्ले. गांधीचो मातयेचो पुतळो आशिल्लो... 
जीव घट करपा खातीर आनी लाठी-काठी चलोवपा खातीर पणजे रा. स्व. 
4 

: 


ae 
ही 


संघाची एक शाखा चलताली. चाफडेकर म्हूण एकलो ती चलयतालो. हांव 
-थंय वतालो. बडी वावडून आर्माची गुळी पसून चुकोवं येता म्हूण थंय आमकां 
शाखा प्रमुख सांगतालो. पूण दोन चार म्हयन्यांनी हांवें तातुंतल्यान सुटका 
करून घेतली. | 

'मागीर स्वतंत्रताये खातीर बाबुरप्यांच्यो खंय खंय गुपीत बसका जाताल्यो 
“तातूंत हांव वचूक लागलो. आपा करमळकार, पांडुरंगबाब शिरोडकार बी 
आमचें लीडर आसताले. 

तेन्नाच्यो आमच्यो मिटिगो म्हाका याद जातात. राष्ट्राचो (भारताचो) 
बावटो लावप, राष्ट्रगीत: (dard) म्हणप, बावट्याची शान राखतलों म्हूण 
सोपूत घेवप. आनी, इतंले म्हाणसर कोणेय पणजेच्यान पुलीस जीप घेवन भायर 
सरल्यात म्हण बातमीच हाडल्यार पुरो, मेळटा तीं जोतीं पांयांक चडोवन, 
मेळटा ताची सायकल घेवन सुटका करून घेवप. मुयो चोंब्यांनी जमतात आनी 
इल्लीशी काडीच पेटयल्यार पूरो, एक पसून मूय थंय उरना; येदो व्हडलो चोंबो 
कसो खंय ना जालो, पत्तोच लागना. तशीच आमची गत्त आशिल्ली. 

हांव मुंबय आशिल्लो तेन्ना लोहियान पणजेंत कोणाच्या तरी घरांत एक 
मिटींग घेतिल्ली. पुर्तुगेजांच्या कानार ही खबर गेली आनी इन्क्वायरी सुरू 
जाली. इन्क्वायरी वेळार हिंदूंकूच आपयल्ले. धा-एक ओफिशियाल आनी 
बीस-एक क्लार्क, वेपारी, दोतोर, आदवोगाद बी. सगळ्यांनी सांगले, आमी 
मिटिंगेक नाशिल्लेच! असलो आमचो भिजूड सभाव. आमचोय अन्याय ना. 
वेव्हार साधपाक हें सगळें करचें पडटा. 

हें १८ जून १९४६ पयलिंचें गोंय. म्हाका सदांच दिसताले, आमचे कडल्यान 

गोंयची सुटका जावप अशक्य. ब्रिटीश वतकच भारताकूच मनार घेवन आमचो 
प्रस्न सोडोवचो पडटलो. सालाझार तर सोंपेपणी गोंयचेर उदक सोडचो ना. 
तशें केलें जाल्यार एक एक कॉलनी हातांतल्यान वचून पुर्तुगाल देश खांकनवाळ 
जातलो... | 

हांवें म्हजे पुरतें थारायल्ले, आपणें आपलो वेगळो मार्ग काडप... कोंकणी 
लोक सगळ्या अरबी समुद्राचे देगेर रावता. रत्नागिरी ते मंगळूर मेरेन. तांचे 
भितर वावरप. मागीर पन्नास-एक लाखांचो एक कोंकणी पटोच तयार जातलो. 
गोंयच्या स्वातंत्र्याक ३० टकके क्रिस्तांवांचोय तेंको जाय. ही स्वतंत्रतायेची 
जाण करून दिवपाक कोंकणी भास नेटान प्रचाराक वापरप. क्रिस्तांव लोक 
गोंयांत चडसो सोच्याच्या वेपारांत पळोवंक मेळटा. गोया भायर मुंबय वा 
आफ्रिकेंत बेकरी, हॉटेलां, तरेकवार सामान विकपाचीं दुकानां बी तांचे मालकीची 
आसात. हिंदू, एक मिनाचो धंदो सोडल्यार, फकत तयार वस्तू घेवन हांगा थंय 
भोवन चड पयशांनी विकून ताचेर फायदो जोडटात, इतलेंच. क्रिस्तांव शिकपांतूय 
आमच्याक फुडें आसात. तशें पळोवंक गेल्यार ते सामाजीक नदरेन आमच्याक 
मुखार आसात जाल्यार आमी राजकी नदरेन तांच्याक फुडें आसात. मुंबय 
नागपूर, पुण्याक, HAHAH, आसामाक- सगळ्याक वयल्या हुदूक्यांचेर 
आमचे क्रिस्तांव भाव आसात. क्लार्क, हेडक्लार्क मात आमी, मिलिटरींत 
पुलिसँत गोंयकार क्रिस्तांवांचें प्रमाण चड. म्हाका दिसतालें, हाचो सगळ्याचो 
विचार जावंक जाय. ना जाल्यार स्वातंत्र्य मेळुनूय आमी अपंगुळूच उरतले 

दीस वता तशे दिसूंक लागलें, स्वातंत्र्याचे काम फाटीं पडत आसा 
कोंकणीचेंय कोणाक व्हडलेंशें पडून वचूंक ना. सगळे आपल्या पोटाच्या वाबरांत 
घुसपल्यात. 

एक वीस काशीनाथबाबांचो फोन आयलो - “मातशे येवन वचात.” तांकां 
एका पुस्तका खातीर दोन-रंगी कवर चित्र आनी भितल्लीं चित्रां जाय आशिल्लीं. 


| 

` हांें तीं काडून दितकच तांणी सड्यावेलीं फुला मुखार दवरून म्हळें, हाकाय 
| कबर जाय. मागीर जनार्दन शिक्रद्याल्या एका मराठी पुस्तकाक हांवें कवर काडून 
j दिलें. मागीर रवीन्द्र केळेकाराल्या Denationalisation of Goans च्या 


ुर्तगेज अणकाराचीं प्रुफां तपासपाचें आनी ताका कवर-चित्र काडून दिवपाचें 
काम आयले. 
तेन्ना हांव पेंटिंगाच्या तिसर्‍या वर्सांत आशिल्लो. 


हांव गिरगांव टेरेसांत बनाम हॉल लेनीच्या कोनशार रावतालों. थंय लागींच 
एक व्हडलो मनीस रावतालो. ताचें नांव र. धो. कर्वे. कसल्या तरी एका कामा 
निमतान हांव ह्या मनशाक मेळूंक गेल्लों तेन्ना ताणें म्हाका मातसो शिटकायलो. 
म्हळे, फकत पेंटिगांत लक्ष घाल. हेर सगळें कुशीक दवर. बरो पयसो जोड़... 
कोकणी बिशीं विद्वानां भितरूच वाद आसात. ते तुमचे आड वतात. इतलेंच 
न्हय, कोंकणी लोकांचोच कोंकणीक विरोध आसा. राज्यसत्ता ह्या प्रस्नांत 
लक्ष घालीत शी दिसना. तुमचे कडेन पयसो ना आनी पयशेकारांचो तुमकां 
तेंकोय ना... आपणे जें कितें भोगला तें तुमकां भोगचें पडचें न्हय म्हूण हैं सगळें 
सांगतां. संतति नियमनाचें काम हांव एकलोच हातांत घेवन बसलां. फाल्यां 
सरकाराक हें काम हातांत घेवचेंच पडटलें. पूण आज म्हज्या कामाचे म्हत्व 
लोकांचे तकलेंत वचना. ह्या घराचे ४५ रु. भाड़ें दिवपूय म्हाका जड जालां. 
अशीच तुमची गत्त जातली. म्हण तुमकां सादूर करतां. मुंबयंतूच न्हय, सगळ्या 
जगार कोणाक कोणाचें पडून वचूंक ना. पेंटिंगांत नांव मेळय... 

ही खबर हांव २१ वर्साचो आसतनाची. आज म्हाका ८४ वर्सा जावन 
गेल्यांत. तरी ही भेट म्हज्या दोळ्यां मुखार तट्टटीत उबी रावता. 


१९४५ तली खबर. 

मुंबय ब्लॅव्हाटस्की लॉजांत गोमंतक मराठी साहित्य सम्मेलना चे तिसरें . 
अधिवेशन भरिल्ले. | | 
.. आमी, म्हळ्यार, काशीनाथबाब, बाकीबाब, वसंतबाब (बोरकार) बी 
हॉलांत भितर सरिल्ले तेन्ना हॉल भरिल्लो आशिल्लो. चडसो मदल्या वर्गातलो _ 
लोक. तातुंतले कितलेशे जाण आमचे बळखीचे आशिल्ले. कोंकणी विशीं 

आस्था आशिल्ले पन्नास-एक जाण तरी हॉलांत आशिल्ले. | 

गोयकारांचे भाशेचेर चर्चा चलताली. 

गोयकारांची भास खंयची? मराठी! कित्याक? फाटल्या शेकड्यांनी वर्सा 
सावन गोंय मराठी भाशेचो उपेग करता, गोंयांत देवस्पण, हिशेब, पत्रवेव्हार, 
मुळावें शिक्षण, नाटकां बी सगळें मराठींतल्यान चलता. नोकरे-चाकरे खातीर 
गोंयकार महाराष्ट्रांत येता; कॉलेजाचें वा ते मुखावयलें शिक्षणूय चडशे गोंयकार 
महाराष्ट्रांत येवन घेतात. गोंयचे स्वतंत्रताये विशीं महाराष्ट्राक आस्था आसा. 
आमी आमकां 'मराठी', महाराष्ट्री लेखले जाल्यार महाराष्ट्राचो सगळे तरेचो 
फायदो आमकां आयतोच जातलो; महाराष्ट्रांत खंयूय गोंयकारांक सोंपेपणान 
नोकऱ्यो मेळटल्यो. कोंकणीक स्वतंत्र भास लेखली, गोंयाक महाराष्ट्रा परस 
वेगळें लेखलें जाल्यार मात आमी आमच्याच पांयांचेर फातर मारून घेतले. 
चर्चेचो असोच-सो सूर आशिल्लो. 

माचयेर- म्हाका याद जाता ते प्रमाण - अध्यक्ष म्हण भौ. काकासायब 
कालेलकर आशिल्ले. कुशीक येवकार-अध्यक्ष भौ. दत्ता पै बशिल्ले. ते 
भायर, कितलेशे मानेस्त उलोवपी म्हूण बशिल्ले. डॉ.ग. ना. लवंदो -- 
तत्वज्ञानाचो जाणकार, भौ. सुशिल कवळेकार - नांवाजतो वकील "आ. अ. 
का. प्रियोळकार - नांवाजतो संशोधक, डॉ. धनंजय राव गाडगीळ -- पुण्याचो 
अर्थतज्ञ, भौ. दिनकर विठ्ठल आमोणकार - मराठी साहित्य संघाचो एक 
ट्रस्टी, भौ. गुंडू सीताराम आमोणकार. 

___ एक एकलो उठून उलोवंक लागलो. ''गोंयकारांची भास मराठी. कोंकणी 
: तिची बोली'' अशें १००% ठरता शे दिसपाक लागलें . सगळे बोंबलेच्या देंठा 
j सावन पोटतिड़केन उलयल्ले. सगळ्यांक सभेच्यो ताळयो पडिल्ल्यो. हॉलांतलें 
` वातावरणूय उमेदीन उपाट भरिल्लें... 
| तांची एक खबर खरी आशिल्ली. कितल्याश्या वर्सा सावन आमी कोंकणी 
खातीर कांय करूक नासले. साहित्य म्हणपा सारके जें कितें गोंयकारांनी निर्माण 
केल्ले ते सगळे मराठी, पुर्तुगेज, इंग्लीश वा tha भाशेंत आशिल्लें. गरजे 
प्रमाण आमी वेगळ्या वेगळ्या भासांतल्यान गिन्यान घेत आयिल्ले. तशें हया 
सगळ्या भासांक आमचे योगदान दीत आयिल्ले. म्हणटकच, आतांच शी 
वेगळी रांदन कित्याक मांडप...? 

आमचे कडेन हाका जाप आशिल्ली - इतलो तेप आमी कोंकणी खातीर 
कांय केलें ना, हें खरें. पूण आज आमकां हाची जाणविकाय जाल्या. वेळ 
जाता खरो. पूण म्हण नवी सुरवात करचीच न्हय अशे खंय आसा? गोंयची - 
पुराय गोंयची - भास कोंकणी. अशें मराठी विशीं म्हणूंक येना. आवय-भाशेचो 
विकास जाल्यार गोंयचो खर्‍या अर्थान विकास जातलो. ना जाल्यार फकत 
बयलो वर्गूच शिकूक पावतलो. 

जाप जिबेर तयार आशिल्ली. पूण ती सम्मेलनाचे माचयेर वचून मांडपाची 
गरज आशिल्ली. eta बाकीबाबांक ted, तुमी माचयेर वचून थारावा आड 
मत मांडात. पूण बाकीबाबांक धीर जायना जालो. ही सभाच न्हय, पुराय 
महाराष्ट्र आपणाक मराठी कवी म्हूण वळखता; आपर्णे थारावाक विरोध केल्यार 
ही सभाच न्हय, सगळो महाराष्ट्र खुबळून उठूठलो, तांणी ted. मागीर हावें 
काशीनाथबाब नायक, काशीनाथबाब लाड बी सगळ्यांक विचारून पळेले. 
दरेकल्याची कसली न्हय कसली seas आशिल्ली. थोडे भितर सांगपाचें 
म्हळ्यार, “आमी त्रासांत पडटले' हो भ॑य! 


be 

म्हज्यान सोंसूंक जायना जालें. थारावाक इल्लोय विरोध करी नासतना 
आमी ओगीच रावले जाल्यार दुसऱ्या दिसा पेपरार बातमी येतली आशिल्ली _ 
- गोंयकारांची भास मराठी, कोंकणी तिची बोली - कोंकणीच्या दिग्गजांचेच 

हजेरेंत थाराव एका मत्तान पास! 

हांवे हॉलांत नदर भोंवडायली. कोंकणीक मानपी पन्नास-एक जाण तरी 
हॉलांत आशिल्ले. सगळे ओगी बशिल्ले. 

ald थारायलें, कोण उलयना जाल्यार हांव उलयतलों, थारावा आड मत 
मांडटलों. बाकीबाबान म्हाका सांगले, आपणाक १५ मिनटां उलोवंक मेळचें 
म्हूण परमिशन मागून एक चिटारो अध्यक्षां कडेन धाड. eld तशें केलें - हांव 
मुंबय शिकूक आयिल्लो गोंयचो एक भुरगो; ह्या थाराबाचेर कोंकणींतल्यान 
१५ मिनटां उलोवपाक म्हाका मेकळीक मेळची, ह्या अर्थाची चीट अध्यक्षांक 
धाडून दिली. चीट रोखडीच परती आयली - फाटल्यान काकासायबांनी 
Tech, गोंयचो एक भुरगो उलोवंक मुखार सरला तें पळोवन आपणाक खोस 
जाल्या; गोड कोंकणी भास आयकुपाक आपले कान भोव आतूर जाल्यात. 

म्हाका दिशिल्लें, काकासायब कितलेय जाल्यार एक मराठी मनीस. मराठी 
सम्मेलनाचे माचये वयल्यान कोंकणींतल्यान उलोवपाक तांचो विरोधूच 
आसतलो. पूण ना. तांणी तोखणायेन म्हाका उलोवंक आपयल्लो .... 

१५ मिनटां मागिल्लीं. पूण आतां प्रस्न आयलो, fed उलोवप? भियेवपाची 
गरज नाशिल्ली.तरी कुळकुळळों. बाकीबाबान, दोगांय काशीनाथबाबांनी म्हळें 

नेटान उलय, आमी आसात हांगा!” 

व्यासपिठाचीं सपणां चडटना आबे फारीयाच्या बापायची याद जाली - 
'कातर रे भाजी!'... व्हडलें आनी ऊंच व्यासपीठ. थंय दावे वरेन दत्ताबाब 
आनी उजवे वटेन काकासायब -- मुखार भरिल्लो हॉल... 

aid म्हळे, 

वीस वर्सा हांवें गोंयांत काडल्यांत. हांव थंय मराठी आनी पुर्तुगेज शिकला... 

` म्हजो ह्या थारावाक विरोध आसा. आमी शेकड्यांनी वर्सा मराठीचो आधार 
घेतला; तिच्या रिणांत आमी आसात, हें सगळें खरें. पूण आमकां आमची 
खाशेली अशी एक भास आसा आनी आमी ती दीस रात उलयतात. बुदूधकाळा 
सावन गोंय आनी गोंयकार जिते आसात. पूण कोंकणी लोकांनी तांचे भुंयेर 
राज्य केन्नाच करूंक ना. तांचेर सदां परक्यांनी राज्य केलां आनी गोंयकार 
सगळ्यांक बरें मागून दीस काडीत आयल्यात. जी राजवट आयल्या तिची भास 
आमी शिकून घेतल्या. आतां गोय स्वतंत्र जातलें. गोंयाक मेकळें करप ही 
भारताची जापसालदारकी. आनी, गोंयचे भाशेचो - कोकणीचो - उद्धार : 
करप ही आमची - गोंयकारांची जापसालदारकी. कोंकणींत आयचे घटकेक 
वेन्हारांत, शिक्षणीक मळार वापरुपाक कोश नात, व्याकरणां नात जाल्यार 
आमी तीं तयार करुया. थारावाक तेंको दिवन जे विद्वान हांगा उलयल्यात 
तांचो आनी गोयचो संबंद भुरग्या-बाळांच्या लग्ना वेळार कुळदेवाचो प्रसाद 
घेबपा पुरतो वा कपलाक मिरीं लागता तेन्ना देवाचो आंगारो लावपा पुरतो. ते 
गोयां केन्ना पाविल्ले, तांकांच विचारून पळोवचें. म्हणटकच गोंयची भास 
खंयची तें थारावपाचो अधिकार तांचो कसो? 

हांव पोटतिडकेन उलयतालों. एक एक मुद्दों सुचत वतालो म्हूण हांव 
खोशीय आशिल्लो. कसो उलयतलों' हो भ॑यूय खंयचे कडेन नाच जावन 
गेल्लो . 
इतले म्हणसर हॉलांत बोवाळ जावंक सुरू जालो. “ARTA! ओडून व्हरात! 

उलोवंक दिवं नाकात!' बी म्हणून कोण कोण आड्डूंक लागले. कांय जाणांनी 
म्हजेर मोखून मारूक कदेलां उबारलीं. कांय बायलांनी लेगीत! हांवूय मातसो 
गोंदळ्ळो. आयकुपी खुबळिल्ले 

इतल्यांत एक चमत्कार जालो. काकासायब उठून उबे रावले. तांणी Fes, 

गोंयकार सुसंस्कृत, थंड सभावाचे, शांतता-प्रिय म्हूण सगळ्या उलोवप्यांनी | 
हेच माचये वेल्यान गोंयकारांची तुस्त केल्या. आनी आतां हांगाच एकलो 
` गोयकार भुरगो गोंयचे गोड भाशेंत आपणालें मत्त मांडटा तेन्ना तुमी ताका 
मारपा खातीर खुबळून कशे उठ्ठात, म्हाका समजना. हे सभेचो अध्यक्ष हांव. 
म्हजे मान्यतायेनूच हो भुरगो माचयेर चडला. हांव आनी येवकार अध्यक्ष - 
दोगूय जाण ह्या भुरग्याक उलोवंक मेळचें ह्या मत्ताचे. खंयच्याय गोंयकाराचो 
तो अधिकारूच. हांव सभेचो अध्यक्ष आसतना ह्या भुरग्याक कोणाक हात 
लावंक मेळचें ना. सम्मेलन शांततायेन, वाद-विवाद जावन चलतलें जाल्यारूच 
हांव अध्यक्ष म्हूण येवपाक तयार आसां अशें हांबें आदींच तुमकां सांगिल्लें. 
पूण पळेल्ले भितर दिसता, तुमकां अध्यक्षाची गरज ना. शिकिल्ल्या सवरिल्ल्या 
गोंयकारांची ही चलणूक पळोवन म्हाका अजाप जाता! 

सभा इल्ली इल्ली शांत जावंक लागली. 

काकासायबांनी मुखार म्हळे, ह्या भुरग्याक आपणालें मत्त सारके मांडूंक 
Hod अशें म्हाका दिसता. ताका मुखार उलोवंक दिवचें अशें दिसता तांणी 
हात वयर काडचे, उलोवंक दिवचें न्हय अशे दिसता तांणी हात सकयल दवरचे. 

६०-७० टकके हात वयर सरले. ते प्रमाण काकासायबांनी म्हाका आनीक 
पांच-धा मिनटां दिली. 

aid ted, आतां घडयाळीर सांजेचीं ४ जाल्यांत. हैं सांगपाक आमकां 
नांवाजत्या विदूवानांची, वकिलांची बी गरज ना. घडयाळीर नदर मारल्यारूच 
वरां कळटात. पूण ह्या ४ वरांक जर आमकां रातचीं ८ वरां म्हणपाचें आसा 
जाल्यार आमकां व्हडल्या वकिलांचो आधार घेवचो पडटलो .आनी तरी लोकांक 
आमचे म्हणणें पट्टलेंच म्हण खरेपण दिवंक मेळचें ना. म्हजे आदी जे विद्वान 
हांगा येवन उलयल्यात तांणी हेंच केलां. कोंकणाची भास कोंकणी, महाराष्ट्राची 
मराठी, गुजराताची गुजराती हें सादें सोपें सत. पूण हे विद्वान ओडून ताणून 

लें 'कोंकणिची व्याकरणी बांदावळ' पुस्तक छापून काडलें, भुरग्यां 
खातीर बरयल्ल्या ल्हान ल्हान काणयांचें एक पुस्तक आनी काशीनाथबाबांल्या 
कवितांचे सड्यावेलीं फुलां हैं पुस्तक इतलींच कितें तीं पुस्तकां आमी उजवाडा 
हाडूंक पावले. 
_ कौंकणीच्या वावरा खातीर शणै गोयबाबान घडयल्ली 'कोंकणी भाशा 
मंडळ संस्था दोनूच वर्सानी बंद पडिल्ली ती आमी परती स्थापन केली. भाशा 
मंडळाचे पयलेच काय दुसरे बसकेंत १० ते १५ वर्साच्या भुरग्यां खातीर वा 
'जांकां व्हडलेशे शिक्षण मेळूंक पावंक ना असल्यां खातीर ल्हान ल्हान कोंकणी 
पुस्तकां छापून घेवचीं म्हण आमी थारायल्लें. पयलीं धा पुस्तकां राजकी मळा 
वयल्या भारतीय फुडार्‍यांचीं चरित्रां आसचीं असोय विचार मिटिंगेंत आयिल्लो. 
_ हाचेर भौ. आपा करमळकारान म्हळळें, पुस्तका फाटल्यान फुडाऱयाचो फोटोय 
‘fad. खर्चाचोय प्रस्न आशिल्लो. फोट्यांक लागून छापणावळीचो खर्च 
वाटूंक जायना आशिल्लो. हांवें दलालाक मदीं घालून फोटे मेळोवपाची 
तजविजूय केली. दलाल ते रंगोवन छापून घेवपाकूय तयार आशिल्लो. पूण 
म्हणटा म्हणसर आपा करमळकारालें मत्त बदल्लें. फकत राजकी फुडान्यांचींच 
चरित्रां छापलीं जाल्यार कोंकणीक राजकारण बादूं येतालें. म्हणटकच टाटा, . 
' गोदरेज, बिर्ला सारकेले उद्योजक, धर्मानंद कोसंबी, डॉ. भाऊ दाजी लाड, 
जिवबादादा केरकार बी वेगळ्या वेगळ्या मळांचेर वावरून व्हड जाल्ले कोंकणी 
मनीस हांचीय चरित्रां बरोवन घेवचीं म्हूण ठरलें. 
हांगा आनीक एके गजालीचो उगडास जाता - 
रवीन्द्रान त्रिश्तांवाच्या Denationalisation of Goans पुस्तकाचो 
पुर्तगेजींत अणकार करून छापून घेतिल्लो. हीं पुस्तकां बेळगांवां प्रो. लक्ष्मणराव 
सरदेसायां कडेन पावोवपाचीं आशिल्लीं. रवीन्द्रान भायले भायर म्हज्याच एका 
मनशा कडल्यान तीं गोंयां धाडली. वाटेर कॅसलरॉकाक हीं पुस्तकां धरलीं. पूण 

पुस्तकां घेवन वचपी मनीस असल्या कामांचो सराव आशिल्लो मनीस 
आशिल्लो. तो नाच जालो - दुसऱया डब्यांत वचून बसलो आनी फुडली 
भानगड निस्तरली. पुस्तकां जप्त जालीं, पूण ट्रंकाचेर नांव-नामो बी कांयच 
नाशिल्ल्यान कोणाक धरूक मेळळें ना... तरी बरें, ह्या पुस्तकाच्या प्रतींचे 
दोन ट्रंक रवीन्द्र बेळगांवां घेवन गेल्लो, ते दुसरे वटेन गोंयां पाविल्ले. 

तर, भाशा मंडळाचे बसकेत आमी थारायलें, एक-एकल्यान एक एक 
नांवाजती व्यक्‍ती चरित्र बरोवपा खातीर वेचून HIST आनी म्हयन्या-दोन म्हयन्यां 
भितर पुस्तकाचें हातबरप भाशा मंडळाचे बसकेंत घेवन येवप. भो. रामचंद्र 
नारायण नायक गांधी आश्रमांत वर्स-दोन वर्सा राविल्ले. तांणी महात्मा गांधींचे 
चरित्र बरोवपाचें काम आंगार घेतलें आनी म्हयन्या भितर पुस्तकाचे हातबरप 
तयार करून भाशा मंडळाचे दुसरेच बसकेंत ते हाडून दिलें. हातबरप बाकीबाबान 
मातर्शे पळोवंक म्हूण व्हेल्लें ताची म्हाका याद जाता. पूण मुखावेले खंयचेच 
बसकेत ताचेर परती म्हूण भासाभास जाली ना. हें हातबरप खय पावलें, हांव 
नकळं. काशीनाथबाब कोणाक सुको सोड़पी मनीस न्हय. तांणी तें बाकीबाबां 
कडल्यान भायले भायर घेवन आपणा कडेन SALA जातलें अशे म्हाका दिसता. 
पूण हे एक हातबरप सोडलें जाल्यार दुसरें खंयचेंच हातबरप भाशा मंडळाचे 
दुसरे खंयचेच बसकेंत चर्चे खातीर आयलें ना. 

ced ved दिनकरबाब देसायांनी म्हणिल्ले तशेच शें जालें. तांणी म्हणिल्लें 
~= तुमी गौयकार फकत वाद आनी झगडीं करपाकूच बाद. खंयचीय संस्था बरे 
बशेन चलोवपा परस आशिल्ली संस्था धोशी घालून बंद उडोवप हें तुमचें 
काम. ही मुंबय पुर्तुगेजांलीच आशिल्ली. म्हूण तुमी दोनशीं-अडेजशीं वर्सा 
पयलीं मुंबय पाविल्ले. पूण एकलो भाऊ दाजी लाड सोडलो जाल्यार मुंबय 
गोयकार हिंदूंचे कर्तुत्व खंयच दिश्टी पडना. गोयकार क्रिस्तांबांनी तरी हांगा 
आपल्या गांवाच्या नांवान 'कुडां' बांदून दवरून त्या गांबांतल्या लोकांची 







ps कोठये-कुडींत १ ७१ 


मुंबय रावपाची तात्पुरती वेवस्ता करून दवरल्या. तुमची - गोयकार हिंदूंची - 
` दोन कुडींची गोवा हिन्दू असोसिएशन संस्था सोडली जाल्यार दुसरी कसलीच 
कुरू मुंबयत ना.आमी कारवारी आनी चित्रापूर मठाचे लोक तुमचे उपरांत 
` शंबर-एक वर्सानी मुंबय आयल्यात. आमचो हांगाचो वावर पळेयात... 
` _ दिनकरबाबान म्हाका म्हणिल्लें, तुमचें कोंकणी भाशा मंडळूय कांय काळ 
` चलून उपरांत बंद पडटलें. 
` कोंकणी भाशा मंडळान फुडाकार घेवन १९४८ वर्सा माटुंग्याक अखिल 
भारतीय कोंकणी परिशदेचे एक अधिवेशन घेतलें. मुंबयचो त्या वेळा वयलो 
` मेयर डॉ. माफाल्द उबाल्द माश्कारेन्यश ह्या अधिवेशनाचो अध्यक्ष आशिल्लो. 
काशीनाथबाबान म्हाका म्हळे, परिशदेचो वावर आमीच करतले. तुजी 
_ गरज लागल्यार कळयतां. थंय काशीनाथबाब लाड आनी मार्तिरीस दोगूय 
आशिल्ले. eid बरें teed आनी म्हजे पेंटिंगाचे परिक्षेचे तयारेक लागलों. 
` उपरान्त दोन-एक म्हयने हांव परिशेदेची वासपूस घेवंक पावलों ना. 
तितले मजगतीं परिशदेच्या जाळवणदारांनी माटुंग्याचो पोदार हॉल? 
अधिवेशना खातीर शेनवारा सांजचो आनी आयतारा पुराय दिसा खातीर बुक 
केलो. वेवसायान इंजिनियर आशिल्लो एकलो कोंकणी मनीस (गोंयकार न्हय) 
मुंबयचे नगरपालिकेत मोट्या हुदक्यार आशिल्लो. ताणें अधिवेशनाचो 
जेबणा-खाणाचो आनी वांगड्यांच्या रावपाचो खर्च आपल्या आंगार घेतला 
म्हणपाचें कळळे. आमंत्रणां छापप, फोनार वा घरा वचून लोकांक अधिवेशनाक 
आपोवप बी सगळें काम काशीनाथबाबान बी केल्ले. 
अधिवेशनाची तारीक लागीं पावता म्हणसर म्हाका ऑफिसांत 
काशीनाथबाबांचो फोन - कशेय बशेन आज सांजवेळ मेरेन एक फावट मारून 
वचात! | 
कारण आसले बगर काशीनाथबाब केन्ना दुसर्‍याक त्रास करपी न्हय. साडे 


ह आह या | 

चारांक ऑफिसांतल्यान भायर सरलों. गोमन्तक छापखान्यात पाव जाल्यार 
सदचे भाशेन काशीनाथबाब नायक, काशीनाथबाब लाड, मार्तिरीस आनी | 
काशीनाथबाबांलो धाकलो भाव अनंतबाब - इतलो नग थंय चितेस्त तोंडा. 
करून बसला. | 

हांव दिश्टी पडना फुडें काशीनाथबाबान म्हळें, ज्युस्त वेळार पावले! तुमकांच 
रावताले आमी. तुमकां त्रास करचों ना म्हूण आशिल्लो. पूण तुमचें काम तुमीच | 
करचे पडटलें... अधिवेशनाक बरो बरो लोक येवपाचो आसा. तांचे वेवस्थेचे : 
काम तुमकां दवरलां. अध्यक्षांक कितें जाय-नाका तें पळोवप, तांकां आनी 
मानेस्तांक च्या-खाणां बी वेवस्थीत व्हरून दिवप; बशयो, कॉपां परती 
च्यावाल्या कडेन रुजू करप, आनी, म्हत्वाचे म्हळ्यार, लोकांक जाग्यार 
बसोवप... दुसऱया दिसा सकाळचे बसके उपरान्त विशय नियामक समितीची 
बसका जातली. हे बसकेंत कितेंय गडबड जावं येता. तेन्ना तिचेर बारीक लक्ष 
दवरून सांबाळून घेवपाचें काम तुमचें. आमी आसातच हो! च्या बी शेजारचेच 
बिल्डिगेतल्यान येवपाचो आसा. तें तुमकां लागना. तुमी वेवस्थेचेंच काम 
पळेयात. 

म्हळ्यार, मानेस्तांची सरबराय करप, कप-बशयांचो हिशेब दवरप, विशय 
नियामक समितीचे बसकेंतली बाचाबाच हाता भायर वचूंक दिवप ना, ही 
जोखमेचीं कामां काशीनाथबाबान म्हजे खातीर दवरिल्ली! अकस्मात येवन 
पडिल्ले हे नवे जापसालदारकेन हांव खिणभर गोंदळळों. 'सदांच तुमचें काम 
चोख म्हूण ही जापसालदारकी तुमचेर घालची अशें एका मत्तान ठरलां... 
मातशे मनार घेयात', काशीनाथबाबान म्हळें. 

'ना' कसो म्हणटलों आसलो, आनी सगळ्या कामाक एकलोच कसो 
मार्थे मारतलो आसलो? 

म्हजे वळखीच्या आनीक चौग जाणांक हांवें वांगडा घेतले. दोगां जाणांक 





उगडासांचे कोठये-कुडीत + ६५ 





` आमचे तकलेर मराठीचें वर्जे दवरतात. कोंकणी भास समृद्ध जायत ह्या भयान 
 सभा-सम्मेलनां घडोवन हाडटात 
___ काकासायब उठून म्हणूंक लागले, तुमी तुमचीं मत्तां बरे तरेन मांडली. 
_ आतां पुरो. 

उपरान्त परते काकासायब उलोवंक उठले. म्हर्जे मत्त आयकून घेतिल्ले 
बद्दल तांणी पयलीं सभेचे उपकार मानले. आनी मागीर म्हणूक लागले, भाशेचो 
प्रस्न हो गोयकारांच्या फुडाराचो प्रस्न. तो शाणेपणान आनी थंड तकलेन 
सोडोवचो पडटलो. आपले भाशे खातीर गोंयकार कितलो त्रास काडूंक तयार 
आसा तें पळोवचें पडटलें. शिकिल्लो सवरिल्लो कोंकणी मनीस खूब आसा. 
ताणेंच कोंकणीक आर्बिल्ल्या फुडारिल्ल्या भारतीय भासांचे पंगतीक बसोवपाचो 
यत्न करचो पडटलो. कोंकणीक गिरेस्त करपाक मराठीचो आधार घेवप हातूंत 
वायट काय ना... 

घरा वचपाचो वेळ आयलो तेन्ना हॉलांतल्यान भायर सरतना सट्ट करून 
मारामारी बी जायत हाचो आमकां भ॑य आशिल्लो. भायर कांय जाणांचो चोंबो 
जमला आनी वाद चल्ला तें कानार पडलें आनी पांय ते वटेन पड़पाक लागले. 

भौ. ग. त्र्यं. माडखोलकर, काँग्रेसचे जनरल सेक्रेटरी भौ. शंकरराव देव, 
भौ. मामा वरेरकर बी हांचे मदीं भासाभास चलिल्ली. मामान म्हाका घट्ट वेंग 
मारली. म्हणूंक लागलो, आतां म्हज्यान हुसक्या मेकळो मरू येता. हीं भरें' 
आतां जाग्यार येतलीं. कोणूय तरी तांकां जाप दिवपी मेळ्ळो... 

इतल्यांत कोणें तरी ted, शंकरराव देव म्हजे कडेन उलोवंक सोदतात. 
तांणी ted, कोंकणी-मराठी वाद काँग्रेस वर्किंग कमिटींतूय sat जातलो. 
आपणाक तो चुकचो ना, म्हूण आपणाक थोडी म्हायती जाय. गोंयांत कोंकणी 
सगळ्यांक समजता, सगळे कोंकणीचो वापर करतात हे खरें? 

aid म्हळें, हय. तुमी कोणाकूय रेल्वेन गोयां धाडात. ताणें खंयच्याय 

स्टेशनार मराठींतल्यान प्रस्न विचारून पळोवचें. मराठी मुळावे शाळेत शिकिल्ल 
मनशाकूच हो प्रस्न समजतलो. तरी तो मनीस मराठी उलोवंक गोंदळटलो - 
गोंय कोकणीच! 
तांचो दुसरो प्रस्नः कोंकणींत बऱ्या दर्जाची छापिल्लीं पुस्तकां आसात? 
Bid म्हळे, आसात; कथा, नाटकां, इतिहास, AA, गीतेचो अणकार.. 
म्हजे कडेन थंयच शणै गोंयबाबांलीं दोन पुस्तकां आशिल्लीं. तीं देवांक 
दिवन etd ted - हीं पुस्तकां पळोवन खरेपण करून घेयात, तुमी तीं घेवन | 
गेल्याख्य जाता... | 
पुस्तकां पळोवन तांणी माडखोलकरांक विचारलें, कोंकणींत कायच साहित्य 
ना अशे म्हाका तुमी कशे सांगले? अर्दकुटे म्हायतीच्या आधारान विधानां 
करता म्हूण म्हाका वर्किंग कमिटी पिशांत काडटली आशिल्ली... ह्या प्रस्नाचेर 
आतां सारको विचार करचो पडलो, तांणी म्हळे. 
आमी समाधानान घरा परतले. 


° 
SS ee 


गोमंतक मराठी साहित्य सम्मेलना'चे तिसरें अधिवेशन जावन वतकच 
गांवदेवीक, जे. के. बिल्डिंगेंतल्या वसंतबाब बोरकारांल्या फ्लॅटार आमची 
कांय जाणांची एक मिटींग जाल्ली. मिटिंगेक मामा वरेरकर, डॉ. कामत ( गोवा 
हिंदू असोसिएशना'चे सर्वे सर्वा), बा.द. सातोस्कार, बाकीबाब बोरकार, 
लालजी पेंडसे (ट्रेड युनियन लीडर), विष्णू कृष्ण नायक, वसंतबाब बोरकार 
आनी हांव आशिल्ले. कोण कदेलार, कोण शेंदरेर बशिल्लो मुद्दो भाशेचोच 
पुण्यात मराठी साहित्य सम्मेलना' चें अधिवेशन भरपाचे आशिल्ले. थंय मराठी | 
सबदान आमी - कोंकणी मनशांनी - कसली भुमिका घेवची ताचेर भासाभास 


करपाक आमी एकठांय जाल्ले. जाणटेल्यांचें म्हणणें आशिल्ले, किले थारायतात 
तें एका मत्तान थारावचें 

मिटींग कांय थोड्याच जाणांची आशिल्ली खरी, पूण तिकाय एक अध्यक्ष 
rs अशे आमकां दिसले. कोणें तरी म्हळें, मामा वरेरकरांक करुया अध्यक्ष 
/ हावे म्हळे, मामां विशीं आमकां सगळ्यांक आदर आसा हातूंत दुबाव 
ना. पूण ही मिटींग खरी म्हळ्यार गोयकारांची. गोंयकारांचो भाशीक HER 
थारावपाक आमी हांगा जमल्यात. म्हाका दिसता, हे बसकेक योग्य अध्यक्ष 
डॉ. कामतूच. तांकां गोंयच्या आनी मुंबच्याय गोंयकारांची बारीक खबर आसा. 
तांचे वांगडा वाबुरपाचो अणभव आसा... सगळ्यांक म्हर्जे म्हणणें मान्य जालें 
आनी कामतींचे अध्यक्षते खाला रातच्या णवांक मिटिंगेक सुरवात जाली. 
'सातोस्कारांनी म्हळे, आमी एकेच भाशेचो आग्रो धरचो; आमी मराठीचो 
बापर करतात तोच चालू उरचो. 
हाचेर बाकीबाबान म्हळे, आपणाक हातूंत वांकडें कांय दिसना. शेकड्यांनी 
बर्सा सावन मराठीक आमचे जिणेंत सुवात आसा. आमचो देवधर्म, वेव्हार, 
आमचें शिक्षण सगळे मराठीतल्यान चलत आयला. 
मागीर लालजी पेंडसे उठलो. म्हणूंक लागलो, तुमकां महाराष्ट्र सोडल्यार 
दुसरो तरणोपाय आसा अशें आपणाक तरी दिसना. तुमी शाणे आसल्यार 
मराठीचोच आग्रो धरतले... 
हें आयकून म्हाका Ree जालें. Sid म्हळे, आमचे मुखार महाराष्ट्र होच 
एकलो एकसुरो पर्याय आसा अशें तुमकां सगळ्यांक दिसता. भाशे विशीं कसली 
भुमिका घेवप तें तुमी आदींच थारावन आयिल्ले वरी दिसतात. म्हणटकच 
हांगा चर्चा, भासाभास म्हणटात ती कशी आनी कित्याचेर करपाची ...? म्हाका 
महाराष्ट्रच तरणोपाय' दिसना. कोकणी फकत गोंयची न्हय, ती सगळ्या 
कोंकणाची भास. आमचें सैम - दर्या, नुस्ते, माड, शेतां, आंबे-पणस बीं 
सगळे रत्नागिरी सावन मंगळूर मेरेन एक. म्हणटकच कुडाळ, सावतवाडी, 
गोंय, कारवार, सुपें, हल्याळ बी वाटार एकठांय हाडून तांचें एक राज्य केल्यार 

किते वायट? 
विष्णू नायकाक म्हर्जे म्हणणें पटलें. ताणें म्हळे, हय, महाराष्ट्रा भायर होय 


\ 


एक पर्याय आसा | 

लालजी पेंडसे परतोय उलोवंक उबो राबलो. म्हणूंक लागलो, हें सगळें 
उलोवपाक सोपे... महाराष्ट्रा भायर तुमकां दुसरो पर्याय नाच! 

ald म्हळे, आमची — गांयची - भास थारावपाक आमकां गोंयकारांनी 
कसलीच ऑर्थॉरिटी दिवंक ना - म्हाका तरी दिवंक ना. बोरकारांक दिल्या 
जाल्यार तांणी तशे सांगचें. आनी सातोस्कारां कडेन माशेलांतल्या तरी सगळ्या 
लोकांची ऑथॉरिटी आसा जाल्यार तांणीय तशें सांगचें. गोंयचो भाशीक प्रस्न 
सोडोवपाक महाराष्ट्रान लालजी पेंडसेंक फुडें काडिल्ले आसात जाल्यार तांणी 
आपणालीं क्रेडेन्शियल्स दाखोवचीं. आमी सगळे आपूण जावन हांगा जमल्यात. 
हे परिस्थितींत आमी जें fed थारायतात ताचें बंधन गोंयकारांचेरूय ना १ 
महाराष्ट्राचेरूय ना! 

डॉ. कामत म्हणूक लागले, गोंय मेकळें जातलें तेन्ना हो प्रस्न सोडोबपाचो. 

ad reo, पुर्तुगेजीत म्हणटात तशें, कँ दा मायझ-- कोण चड दिता -- 
ताका आमी मेळपाचें: महाराष्ट्र दिता तें चड जाल्यार महाराष्ट्राक वचून मेळपाचें, 
कर्नाटक दिता तें चड जाल्यार गोंय व्हरून कर्नाटकांत घालपाचें, गोय वेगळें 
दवरल्यार अदीक फायदो जाता जाल्यार तशे करपाचें... 

तशे जाल्यार आतांच मेळून, उलोवन कितें उपेग?! या घरा! 

सभा सोपली . 

मामा वरेरकर ओंठांतल्या ओठांत हासले. 


९ एप्रील १९४६ दिसा शणै गोंयबाब भायर पडले. तांचे फाटल्यान आमचे 
कडल्यान कोंकणीचो व्हडलोसो वावर जालो ना. गोमन्तक छापखान्यान शणै 

स्पश्ट सांगिल्ले, आपणाक मेळत त्या कामांत घुसपावं नाकात. भारत सरकाराक 
` कोंकणीचे म्हत्व पटोवन दिवपाक, डॉ. रघुवीरां सारक्या भाशातज्ज्ञा कडेन 
कोंकणी विशीं वाद-विवाद करपाक आपूण तयार आसां... 
तरी आसतना काशीनाथबाबान प्रस्तावने खातीर डॉ.कत्रें कडेनूच हातबरप 
धाडून दिले. दोन एक म्हयन्यांनी कत्रेची जाप आयली, हातबरप वाचून परतें 
धाडटां. हैं एक भोव म्हत्वाचे पुस्तक. पूण ताका प्रस्तावना बरोवप सद्या 
म्हाका जमपाचे ना. | 
काशीनाथबाब म्हणूक लागले, पुस्तक सगळें कंपोज जावन तयार आसा. 
फकत प्रस्तावने खातीर अडून उरलां. 

la परतेय म्हळे, प्रो. नायकां कडेन सोंपयात हें काम. प्रस्तावना कितले 
बेगीन बरोवन जाय तेय तांकां सांगात. तुमचे काम जातलेंच. 

काशीनाथबाबान हातबरप प्रो. नायकां कडेन धाडून दिलें आनी प्रो. नायकान 
रोखडीच पुस्तकाक सोब सारकी, अभ्यासपूर्ण प्रस्तावना बरोवन धाडली. 
काशीनाथबाब खोशी जाले. 

प्रो. नायकांचो मुंबय सत्कार जालो तेन्ना बाकीबाबांक खूब आनंद जालो. 
बाकीबाबांची नायकां कडेन खूब दाट वळख आशिल्ली. 

उपरान्त प्रो. मारियानु साल्दाज्या पोर्तुगालाक साकून आयिल्ले तांकां 
काशीनाथबाबान भाशा मंडळाचे वतीन एक जेवण - डिनर- दिल्लें. डिनराक 
बर्‍या बर्‍या लोकांक आपयल्ले म्हणटाले. हांव तेन्ना गोंयां आशिल्लो. त्या 
वेळार खंय प्रो. साल्दाज्यान पुर्तुगालांतल्या वाचप-घरांतल्या कोकणी 
पुस्तकाचें/हातबरपांचें आपूण मायक्रोफिल्मींग करून धाडटां म्हूण सांगिल्ले. 
पूण हाचें the कितें जालें हांव नकळे. 

एक दीस आमी कांय जाण - भाशा मंडळाचे अध्यक्ष डॉ. माश्कारेन्यश, 

सचीव लाड आनी मार्तिरीश, खजिनदार काशीनाथबाब नायक आनी हांव _ 
गोमन्तक छापखान्यांत सहज बशिल्ले थंय एक प्रस्न आयलो - आमोणकार | 
भाशा मंडळाचो वावुरपी म्हूण मुंबयच्या गोयकारां भितर ताचें नांव जालां. पूण 
तो “मराठी साहित्य संघा'चो वांगडी जाला म्हण आमच्या कानार आयलां. हें 
वांगडीपण ताणें सोडचें पडटलें. ना जाल्यार आमी अडचणींत येतले. 

ald म्हळे, हांव स्वतंत्र भारताचो नागरीक. तेन्ना, मराठी शिकपा खातीर, 
मराठींत कसलो साहित्यीक वावर चलता तें पळोवपा खातीर हांव साहित्य 
संघा चो वांगडी जालों जाल्यार तुमी कशे अडचणींत आयले? हांव Alliance 
Francaise चोय वांगडी आसां. विल्सन कॉलेजींत जर्मन भाशेचे वर्ग चलतात 
थंयूय हांव पयशे भरून वांगडी जालां. जर्मन भाशेची मुळावी वळख करून 
घेवपाक. .. तेन्ना, तुमकां अडचण जाता जाल्यार हांव भाशा मंडळांत कार्यकर्ता 
म्हूण रावना. जाय जाल्यार हांव भाशा मंडळ सोड़टां. आयच्यानूच. म्हजे काम 
मार्तिरीशाक खबर. आमी दोगूय एकठांय वावुरल्यात. 

काशीनाथबाब म्हणूक लागले, तुमी भाशा मंडळ MSH तयार जाल्यात हैं 
बरें. पूण हिशोब बी दिना आसतना तुमकां मंडळांतल्यान भायर सरूक मेळपाचें 
ना. त्या उतराक हावे तांकां विचारलें, हिशोब तुमी कसलो मागतात? ते म्हणूंक 
लागले, पयशांचो. ह्या ७-९ वर्सांचो! 

हांव हांसलों. हाचो तांकां राग आयलो जावंये. सगळे मोन्यांनी एकामेकाच्या 
तोंडांक पळोवंक लागले. 

हावे म्हळें, तुमी (काशीनाथबाब) भाशा मंडळाचे खजिनदार, लाड आनी 
मार्तिरीश सचीव. तुमीच सांगात, भाशा मंडळाच्या कसल्याय कामा खातीर 
हांवं केन्ना तुमचे कडल्यान एक पानदुडू तरी घेतला? इतल्योय ह्यो मिटिंगो 
जाताल्यो तेन्ना च्याचो बी खर्च कोण करतालो? भाशा मंडळाच्या खजिनदाराक 
हो खर्च केन्ना लागूंक ना हैं तुमकां खबर आसा. हातूंत अजापूय ना. आमच्या 

अ सगळ्या संस्थांचे काम अशेच तरेन चलता. आठ-धा वर्सांचो तुमचो-म्हजो 
` संबंद आज सोंपलो. 
| हांव बचूंक उठलो तेन्ना सगळे जाण म्हणूंक लागले, अशे सोडून वचूं 
q नाकात. आमची चूक जाली. जाय जाल्यार तुमीच संस्थेचें अध्यक्षपद घेयात. 
। Sid म्हळे, नाका. तुमचे बरें जावं. म्हाकाय म्हजीं खूब कामां आसात. 

थंय मन लावन काम करून म्हाका नुकसान भरून काडूक जाय. गोंयांत वचून 
र बाबुरपाचेय म्हज्या मनांत आसा. सगळें गोंय कोकणी उलयता पूण आपली 
_ भास कोंकणी म्हणपाक कोण तयार ना. हें काम मुंबयच्या भाशा मंडळा कडल्यान 
__ जावपाचें ना. तें गोयां रावनूच करपार्चे काम. 
| आनी हांव फाटल्यान पळे नासतना उठून चलूंक लागलो. हांव खूब 
दुखाबल्लों. त्या वेळार दिशिल्लें, पडमूर हो लोक. कितलेंय काम कर तूं हांचे 
खातीर, आपले सगळें सोडून दिवन कितलोय मर. भौ. दिनकर देसायांल्या 
उतरांची म्हाका याद जाली. तांणी म्हळ्ळें, तुमचे कडल्यान फकत झगडीं करपाचें 
काम बरें जाता. 

आनी, तेन्ना सावन हांव गोमन्तक छापखान्यांत पातळ जालों. 

ही खबर म्हाका दिसता, १९५२ वर्सातली. 


म्हजो गोमन्तक छापखानो सुटलो. पूण कोंकणीक हांवे सोडली ना. 
कोंकणीचो वावर म्हळ्यारूच गोंयच्या स्वातंत्र्याचो वावर म्हणपाचें म्हाका 
स्पश्ट दिसतालें. गोंय केन्नाय तरी मेकळें जातलेंच. गोंयच्यान पोर्तुगेजांक 
धांवडावन घालप भारत सरकाराक चुकूक येवंक ना. पूण पोर्तुगेज गेले उपरान्त 
मुखार गोंयचे कितें करप तें आमचेर पातयेवन आशिल्ले. कोंकणीचो वावर 
करुनूच गोंयचें वेगळेपण राखून दवरू येतालें. ना जाल्यार मराठी 'सागरां त 
कोंकणी “गागर' व्हरून रकोवप म्हळ्यार गोंयचे अस्तित्व खंय उरलें? आनी, 

हो कोंकणीचो वावर करप कसो? गोंयचें स्वातंत्र्य जाय म्हणपी जायते र 7 
मेळटले. कोंकणी जाय म्हणपी मात साप्प थोडे. वेगळ्या वेगळ्या कारणांक | 


लागून कोंकणी मनशांक कोंकणी नाका. ही परिस्थिती कशी बदलष? मुंबय 
रावन कोंकणी भाशा मंडळ चलोवन तरी ही स्थिती कशीच बदलपाची ना हैं 
म्हाका धडूडडीत दिश्टी पडपाक लागलें. 

हें येवजिता आसतनाच आनीक एका वावरांत हांव घुसपलों. 

एक दीस हेदवकरवाडींतल्या म्हज्या रुमार हांव एकलोच बशिल्लों. गोमन्तक 





छापखानो सुटत पसून पेंटिंगा खातीर म्हाका खूब वेळ मेळटालो. इतल्यांत एक | 


गाडी आमच्या दारा मुखार येवन थारली आनी तातुंतल्यान तीग जाण सकल 
दबले. पळेत जाल्यार एकलो शिल्पकार रा. पां. कामत, दुसरो चित्रकार अनंत 
आत्माराम भोंसलो आनी तिसरो नामनेचो कमर्शियल चित्रकार दिनानाथ दामोदर 
दलाल. हाव रुमांतल्यान भायर आयलों. जाल्यार ते म्हणूंक लागले, आमी 
तुजेच कडेन कामाक आयिल्ले. हांचें म्हजे कडेन कसले काम, हांव येवजणेंत 
पडलो. तांकां पयलीं रुमांत बसोवन घेतले. तांणी म्हज्या हातांत एक पत्रक 
दवरले - Goans in Indi a प्रदर्शना विशिचें. 

हाचे फाटली खबर अशी - 

आय.सी.एस्‌, पुरुषोत्तम मंगेश लाड मुंबय सावन गोंयचे सुटके चळवळीचेर 
नदर दवरताले. तांकां दिसलें, गोंयची चळवळ सद्या तरी थंडावल्या. डॉ. 
बाळकृष्ण केसकर तेन्ना भारताच्या म्हायती आनी प्रसारण खात्याचे केंद्रीय 
मत्री आशिल्ले. तांकां लाड वचून मेळळे आनी आपणाली एक माण्णी सांगली. 
दोगांयनी मेळून थारायलें, मुंबय गोंयकारांनी कशी कशी प्रगती केल्या तें एका 
प्रदर्शनात मांडचें आनी ह्या प्रदर्शनाचे फिल्म घेवन तें सगळ्या अम्बर्सीक 
धाडून दिवचें. प्रदर्शनाचो जागोय थारायलो - जहांगीर आर्ट गॅलरी. प्रदर्शनात 
गोयकारांलीं चित्रां, तांणी काडिल्ले फोटे, तांगेलीं शिल्पां बी मांडचीं म्हण 

- च्या, खाणाच्यो बशयो लोकांक पावोवपाच्या आनी उपरांत कॉपां, बशयो 
मेजून परत्यो च्यावाल्याक पाबत्यो करपाच्या कामार नेमले. दुसऱ्या दोगांक 
अधिवेशनाक येतल्यांक दारार रावन येवकार दिवपाचें आनी उपरांत तांकां 
 कदेलार व्हरून बसोवपाचें काम दिलें 

} 


र 
j 

अधिवेशनाच्या पयल्याच दिसा कांय अडचणी उब्यो जाल्यो. सांजेच्या 


` पांचां सावन परिशदेन पोदार हॉल अधिवेशना खातीर बुक केल्लो. ताचे पयलीं 


थंय कॉलेजीच्या भुरग्यांची एन्‌. सी. सी. परेड चलतालीं. परेड सोंपतकच 


c 
> 


` इन्स्ट्रक्टरान भुरग्यांक सोडलीं आनी तो आपणालें काम पळोवंक लागलो. 


भुरगे स्टेजी वयल्यान cael आनी आमी मांडिल्ल्या कदेलांचेर येवन बसले, 
तेय बी फुडल्या रांगांनी. आमी भुरग्यांक उठूंक सांगलें. पूण ते उठूंक तयारूच 
जायना जाले. ताचो बोबाळ आमकां आटापना जालो. हांव बेगीबेगीन 
इन्स्ट्रकटराक वचून मेळळों . जाल्यार तो म्हणूंक लागलो, आतां ते सुटले; आतां 
आपलो तांचे वयलो धाक सोंपलो; आतां तुमीच तांकां भायर काड़ात. हांवें 
म्हळे, उपकार करून तुमीच तांकां ऑर्डर दिवन आपोवन हाडात आनी एके 
बळीन मार्च करूंक लावन हॉला भायर व्हरात... बावड्यान एक शिटी मारली. 
वळखीचो आवाज आयकून एकान एक भुरगो स्टेजीर चडलो आनी रांगेत उबो 
रावलो. इन्स्ट्रक्टरान तांकां तशेच रांगेन हॉला भायर व्हेले आनी आमी बेगीबेगीन 
हॉलाचीं दारां धांपलीं. yet परते हॉलांत भितर आयले नात. 

हांगाय एक गोंदळ जालो. एन.सी.सी. च्या भुरग्यां खातीर जाल्ल्या 
बोवाळाक लागून आमी थारायलें, जांच्या हातांत आमंत्रण आसा तांकांच 
हॉलांत भितर सोडप. जाल्यार, दारार उबे आशिल्ल्या भुरग्यानी अधिवेशनाच्या 
अध्यक्षांकूच हातांत आमंत्रण ना म्हण भायर आडावन धरलो. डॉ. 
माश्कारेन्यशांक ही अवेवस्था पळोवन राग मारलो आनी तांचो त्या LAT 

कडेन वाद जालो. तो बोवाळ आयकून हांव दारा कडेन धांवन गेलों आनी | १ 
पयलीं अध्यक्षा कडेन चूक मागून उपरान्त तांकां घडिल्ली सगली गजाल सांगली. _ 
अध्यक्षांक मुखार व्हरून बसोवपाक काशीनाथबाब बी सगळे आयले. 

इतले म्हणसर, अध्यक्षान आपणालें उलोवप सगळें इंग्लीशींत बरोबन 
हाडलां म्हणपाचें कळ्ळें. सगळ्यांक दिसले, तांणी सुरवेचीं कांय उतरा तरी 
कोंकणींतल्यान उलोवचीं. eta बेगीबेगीन एक कागद हाडलो आनी तागेल्या 
उलोवपाच्या पयल्या धा-पंदरा वळींचो कोंकणी अणकार केलो. तो बाकीबाबांक 
तपासूंक लायलो आनी रोमींत बरोवन काडलो. तितल्यान अध्यक्षूय खोशी 
जालो. ह्या कामांत थोड़ो वेळ गेलो खरो, पूण अध्यक्षांक च्या-खाण दिवपाच्या 
वेळांतूच हें सगळे आटापले. SUH कोणाक आमगेले अडचणीचो पत्तो लागलो 
ना. उक्तावण सुवाळो बरो जालो. हॉलूय गच्च भरिल्लो आशिल्लो. 

दुसऱ्या दिसा विशय नियामक समितीचे sacha कोंकणीचे लिपये विशी 
थाराव Fah आयलो. सगळ्यांनी देवनागरी लिपी आपणावची ह्या अर्थाचो 
तो थाराव आशिल्लो. अधिवेशनाक गोंय, सावंतवाडी, बेळगांव बी खंयच्यान 
खयच्यान क्रिस्ताव भाव आयिल्ले. तांचे म्हणणें, आमी शेंकड्यांनी वर्सा सावन 
कोकणी रोमींतल्यान बरयत आयल्यात; कराची सावन लेगीत कोंकणींतल्यान 
वर्तमानपत्रां चलयल्यांत. आमी रोमीचो अपमान जावंक दिवचे नात असो 
तांणी हट्ट धरलो... सभा अडून उरली. बाकीबाबान तकलीफोड करुनूय कोणूच 
आयकना जालो. । 

तेन्ना हांवें उठून सांगले, आमी सगळ्यांनी एक लिपी घेतली जाल्यार 
पुस्तकां छापूंक, तीं खपोवंक बी सवाय पडटलीं; वर्तमानपत्रा बरे भाशेन 
चलतलीं, सगळ्या कोकणी मनशांचे प्रस्न सगळ्यांक समजतले अशें सगळ्या 
जाणकारांचे मत्त. आमची राष्ट्रभास हिन्दी. तिची लिपी देवनागरी. देवनागरीत 
टायप-रायटरूय आयल्यात. हिन्दी खातीर सगळ्यांक देवनागरी शिकचीच 

| _ पडटली. म्हणटकच, आमी सगळ्या कोकणी मनशांनी देवनागरी घेतली जाल्यार 


तातूंत आमचो फायदोच आसा. पुणून आत्ता रोखड्या रोखडो हो बदल जावंक 
जाय अशें कोणें खंय म्हळां? wh लिपयेचें तत्व तरी मान्य करून घेवंया. 
बेठोच वाद करून कोडसाण वाडीक लावंया नाका... 

सगळे आसा तशे चलतलें, फकत तत्वान एके लिपयेक मान्यताय दिवप 
ही गजाल सगळ्यांक मान्य जाली. 

मुखार आनीक एक अडचण उबी रावली. बाकीबाबांक काकासायबांच्या 
सागरी प्रांताचेर उलोवपाचे आशिल्ले. ते खातीर तांणी अध्यक्षाची मान्यतायूय 
घेतिल्ली. dard आनीक एकलो भौ. नारायण देसाय हयाच प्रस्नाचेर उलोवपा 
खातीर अध्यक्षांची मान्यताय सोदूंक लागलो. हो मनीस काशीनाथबाबाक, 
बाकीबाबांक बी अनवळखी आशिल्लो. ताका परिशदेचे माचयेर चडूक कसो 
दिवचो? काशीनाथबाबान बी ताका एका कागदार तीस जाणांच्यो सयो हाडूंक 
सांगले. तसो तो सयो घेवन आयलो. काशीनाथबाबान कागदावेल्या ३० 
आंकड्याचेर नदर भोंबडायली आनी कागद बोल्सांत दवरलो. निमाणे बाकीबाब 
आनी नारायण देसाय सागरी प्रांताचेर उलोवंक मुखार सरले. बाकीबाबाचें 
म्हणणें, ह्या प्रस्नाचेर आपूण एकलोच उलयतलों. नारायण देसायाचें म्हणणें, 
आपणाक ३० सयो हाडपाक Wiad पडला... SR काशीनाथबाब आनी 
हेरांचें म्हणणें, त्यो सयो तीस जाणांनी केल्यात अशें दिसना - अक्षरां आठ-धा 
जाणांचींच दिसतात! 

मागीर दोगूय हटाक पेटल्यात तें पळोवन हांवें म्हळें, हो प्रांताचो मुदूदो 
खरोच विचार करपा सारको. हाचेर बाकीबाबाच्या अध्यक्षपणा खाला आमी . 
एक समिती घडोवची आनी सागरी प्रांताच्या प्रस्नाचो सारको विचार करचो . 
गोंय केन्ना मेकळें जातलें, कांय सांगूं येना. रत्नागिरीचो वाटार महाराष्ट्रांत 
येता. जाल्यार कारवार, सुपें हल्याळ कर्नाटकांत येता. सागरी प्रांत घडोवचो 

जाल्यार खंयचो खंयचो वाटार तातूंत आसपावन घेवप बी सारको प्लॅन तयार _ 
करचो पडटलो. हाचेर तुमी वावर करचो. आतांच हो वाद नाका... सगळ्यांक 
म्हजी ही सुचोवणी मान्य जाली आनी गांठ सुटली. 

अधिवेशन बरे तरेन जालें. मानेस्तांक आमची वेवस्था, चोख काम, एकदंर 
शिस्त, नमळायेन वागप बी सगळें मानवले. कदेलां, हेर सामान बी सगळें 
रोखड्या as जाचें ताका पावलें. हिशेबूय रोखड्या रोखडो दिलो. आनी 
हाचें सगळ्याचे बरेंच-शें श्रेय, जायत्या जाणांचो तातूंत हात आसतनाय, बेठेंच 
म्हाका मेळळे. 


परिशदेच्या अधिवेशना उपरान्त भौ. रामचंद्र शंकर नायकांलो मुंबय सेंट 
सबॅस्टियन CHAT च्या हॉलांत सत्कार जालो. हाचीय जबाबदारी म्हाका घेवची 
पडिल्ली. 

भौ. नायकांची एक खबर सांगूंक जाय - 

शणै गोंयबाबान आपणाल्या निमाण्या दिसांनी एक पुस्तक तयार करून 
काशीनाथबाबां कडेन feed - 'कोंकणिची व्याकरणी बांदावळ'. 
काशीनाथबाबाक पुस्तका खातीर प्रस्तावना जाय आशिल्ली. पुस्तक व्याकरणाचें 
आशिल्ल्या कारणान प्रस्तावना बरोवन घेवपाक व्याकरणाची जाणकारी 
आशिल्लो आनी शणै गोंयबाबांल्या वावराचें म्हत्व समजुपी मनिसूच जाय 
आशिल्लो. हांवे तांकां प्रो. नायकाचे नांव सुचयल्लें. पूण काशीनाथबाबान 
पुस्तकाचे हातबरप डॉ. सुमित्र मंगेश कत्रे ह्या नांवाजत्या भाशाशास्त्र्या कडेन 
धाडून दिले. हावे ted, कत्रे कंपेरटिन्ह फिलॉलजी, लिंग्विस्टिक्सचे प्रोफसोर. 
तांचे फिल्ड फकत कोंकणी न्हय. शणै गोंयबाबाल्या वावराचोय तांकां तसो 
अभ्यास आसचो ना. ते ह्या पुस्तकाक फाव तो न्याय दिवंक पाबचे नात. ह्या 
कामाक तांचे कडेन वेळूय आसचो ना. डॉ. कत्रेन काशीनाथबाबांक एक दीस 

Sheet. आनी हैं काम ह्या तिगांनी आपल्या आगार घेतिल्लें. प्रदर्शना खातीर 
खर्च. करपाक पयशेय तांकां पयलींच मेळिल्ले. 
पयशे हातांत येतकच हांकां दिसले, रोखडेंच प्रदर्शन मांडपाचें. तांणी मुंबय 
शबपी गोंयकार कलाकारांची एक वळेरी तयार केली. मागीर एक मोटार केली 
' आनी ह्या कलाकारांक वचून मेळ्ळे. तांचे कडल्यान चित्रां शिल्पा बी घेवन 
तीं पयलीं क्रूजाच्या ब्रेंबोर्न स्टेडियमाच्या पयल्या माळ्यार आशिल्ल्या स्टुडियोंत 
। मांडून दवरप म्हूण थारायलें. पूण कोणा कोणाक मेळून लेगीत खंय तांकां 
` आपणाल्या चित्रां, शिल्पां भायर प्रदर्शनांत मांडपा खातीर दुसऱया कोणाचेंच 
चित्र शिल्प मेळळे ना. हांकां अजाप जालें. चित्रां शिल्पां प्रदर्शनांत मांडूंक 
teat अडचण कसली आसची? आनी, मुंबयच्या नांवाजत्या कलाकारांक 
लोकांनी कसलीच मुर्वत नासतना सरळ ना कशे म्हणचे? हांकां रागूय आयलो 
आनी हुस्कोय जालो. प्रदर्शनाचे काम आंगार घेतलां ते तडीक कशे व्हरचें? 
प्रदर्शनाची तारीक थारावपाक दिल्लीच्यान फोनूय येताले. तांकां हातुंतल्यान 
मार्ग काडपाचो आशिल्लो म्हूण ते म्हजे कडेन आयिल्ले. आयोजकांचे समितींत 
म्हजे नांव घालून जाय जाल्यार एक नवें पत्रक काडपाचीय तांची तयारी 
आशिल्ली. 
हांवें म्हळें, हांव लोकां म्हऱ्यांत वचून जादू कांय करपाचों ना. तरी यत्न 
करून पळेतां. 
ते विचारूक लागले, लोकांचो आमकां असो न्हयकार कित्याक मेळ्ळो? 
हांवें Fees, तुमी लोकांक केन्नाच कित्याकूच उपकारा पडूक नात. आनी 
मर्दीच अशे अकस्मात लोकांच्या दारांत वचून तुमी तांगेलीं चित्रां मागतात. 
लोकांक तुमकां gee शिकोवपाची आयतीच संद मेळळी. तांणी सांचून उरिल्लो 
तुमचे विशिंचो राग काडलो. पूण हैं गोंयचे काम. तें बरे बशेन जावंकूच जाय. 
हांव म्हजे परीन यत्न करून पळेतलो. आनी, चार-पांच जाणां कडल्यान 

चित्रां शिल्पां बी हाडलीं नात जाल्यार ते गोंयकारांचें प्रातिनिधीक प्रदर्शन | 
जातलें? | 
` वता आसतना ते म्हणूंक Tel, कितेय कर, आमी त्रासांत पडल्यात. 

सरकारा कडल्यान पयशे येवन दोन म्हयने जावन गेल्यात. प्रदर्शनाचो कसलोच 
वावर जावंक ना. तातूंत लाड आमकां पिडटा. तो मुंबयंत, आमीय मुंबयंत. | 
दिसपट्टो आमकां फोन करीत आसता, “Ga पावलां' विचारून. ताका किते 
जाप दिवप, कळना. आमकां तर एंकूय चित्र मेळूंक ना. 

ad म्हळे, तुमी कलाकारांची वळेरी तयार केल्या ती म्हाका दियात. 
तातुंतल्या कोणा कोणागेर तुमी वचून आयल्यात तेंय, तांच्या पत्त्या सयत म्हाका 
चरोवन दियात. दुसरें, म्हजे कडेन मोटार ना आनी सद्या म्हाका नोकरीय ना. 
म्हणटकच बोल्सांतले पयशे काडूंक म्हाका जमपाचें ना. 

तांणी Feed, पयशांचो हुस्को नाका. तूं फकत चित्रां प्रदर्शनांत मांडपा 
खातीर चित्रकारांची मान्यताय हाड. बाकीचें आमचेर पावलें. 

eld ted, प्रदर्शनाक मांडटले तीं चित्रां सांबाळून रुपाची 
जापसालदारकीय तुमची. प्रदर्शन जाले उपरान्त तीं त्या त्या चित्रकारा कडेन 
पावंक जाय... 

मागीर हांवें मनांतल्या मनांत हिशोब केलो - म्हजीं चार चित्रां, लक्ष्मण 
पैची चार-पाच. गायतोंड्याचीं चार-पांच, प्रफुल्ल जोशीची चार... घाणेकार, 
नेवगी, fixie, सावड्डेंकार, मुळगांवकार, चिमुलकार... कितलिंशीं नांवां 
सुचूक लागलीं. 

हांव कामाक लागलों. 

ट्रक भरून चित्रां डिक्रूजाच्या स्टुडियोंत पावली. 

रामचंद्र कामत, आनंद पै धुंगट, पारकार, क्रूज बी शिल्पकारांक वचून 
मेळून तांचे कडल्यान शिल्पां घेवन आयलों. नेवगी, रायू प्रभू, घाणेकार बी 

| बर्‍या बऱ्या फोटोग्राफरांक मेळळों. 

` . प्रदर्शन बच्यांतलें जालें. सगळी “जहांगीर आर्ट गॅलरी' गच्च भरून गेल्ली. 
सगळे प्रदर्शन कवर करपाक फिल्म डिविजनाक बरीच तकालस घेवची पडली. 
` लाड खोशी जाले. आमीय धादोशी जाले. 


मुंबय आसतना हांव कोकणी विशीं येवजितालों तेन्ना तीन गजाली म्हाका 
. ठळकपणान दिश्टी पडटाल्यो - 

१) शेकड्यांनी वर्सा सावन कोंकणी मनीस आपले भाशेची वासपूस करी 
नासतना हात-पाय पांगरून बसला; २) आतां आमकां मातशी जाग आयल्या. 
तरी नेटान फुडे सरून भाशे खातीर कश्टुपाक आमी तयार नात; ३) क्रिस्तांब 
समाजाचें इंग्लीश आनी पुर्तुगेजी बगर जायना आनी हिंदूंचे मराठी बगर पान 
हालना. 

फादर एच्‌. ओ. APRA एक खबर Bld आयकल्ली. ती मुजरत 
हांगा सांगतां. 

फादर मुंबयच्या सेंट झेवियर कॉलेजींत पुरातन भारतीय इतिहासाचे शिक्षक 
आशिल्ले. मुंबय रावनूच ते एम्‌. ए., पी.एच्‌.डी. जाल्ले. आनी फुडे थियॉलजी 
(धर्मशास्त्र) शिकपाक इटलीक tect. थियॉलजीचो अभ्यास सोंपोवन ते मुंबय 
येवपाचे तयारेंत आशिल्ले तेन्ना पापसायबान खंय तांकां आपोवन व्हेले आनी 
विचारलें, “थिसीस तुवें तुजे आवयभाशेत बरयला मू?' 

फादरान tee, थिसीस इंग्लीश भाशेत बरयला. भुरगेपणा सावन आमी 
हेच भाशेतल्यान वेव्हार करीत आयल्यात. 

पापसायबान ad विचारलें, ज्या लोकांक तूं सेरमांब सांगतलो तांची 
भास हीच मू? 

फादर गडबडले. इतल्यांत एकलो इंग्लीश बिशप उठलो आनी ताणें म्हळे 

इंग्लीश आमची - इंग्लंडाची आवयभास. फादर भारतीय. ताची न | 
इंग्लीश आसचिना 

फादराक लज जाली. तांणी tes, आपूण मुळचो गोंयचो, आपली | 
आवयभास पुर्तुगेज | 

जाल्यार एकलो पुर्तुगेज बिशप उठून म्हणूंक लागलो, हेय खरें न्हय. गोंयच्या 
थळाव्या लोकांची भास पुर्तुगेज न्हय. 

फादर म्हणूंक लागले, थळाव्या लोकांची भास मराठी. 

थंय मराठी बिशप आसलो, ताणें म्हळें, गोंयची थळावी भास मराठी न्हय, 
ती कोंकणी. गोंयां वचून सेमांव सांगचो जाल्यार तो कोंकणींतल्यानूच सांगचो 
पडटलो... 

फादरान म्हळे, ह्याच कामाक आपणाक एक-दोन वर्सा तरी दिवचीं 
पडटलीं; कोंकणी आपणाक तितली बरी येना... / 
__ पापसायबान महल्ठें, कांय नज, गोंयच्या सेमिनारींनी कोंकणी शिकपाची 
वेवस्था आसा. म्हणटकच थंय वचून कोंकणी सारकी शिकून घे. तेन्नाच तुजे 
थियॉलजीचें शिक्षण सारकें पूर्ण जालां अशें म्हणूंक मेळटलें... फादर ते प्रमाण 
गायां सेमिनारींत रावन कोंकणी शिकले आनी परते इटलीक वचून थियॉलजीची 
डिग्री घेवन आयले. 

फादर माश्कारेन्यश मुखार कोंकणी भाशा मंडळाचे अध्यक्ष जाले. तांच्या 
रुपान कोकणी चळवळीक एक खूब शिकिल्लो, विचारवंत फुडारी मेळ्ळो. 


१९५३ त हांव गोयां परतलो 

मुबय रावन घेतिल्लें पेंटिंगाचें शिक्षण गायां म्हाका नोकरी दितलें असो 
विश्वास आशिल्लो. कोंकणीचो वावर करपाचेंय मनांत आशिल्ले. “संवसार 
आशिल्लो. 

भोमा आमचें घर आशिल्ले थंय लायट, उदक आशिल्ले. थोड्या खर्चा 
भितर म्हजीं दोन मनशां हया घरांत पचपाक अडचण नाशिल्ली 

शंकर सरदेसायान म्हजे कडल्यान १५० रु. घेतिल्ले. ह्या पयशांचो ताणें 
म्हजे खातीर एक सुंदर चरखो — अंबर चरखो' विकतो घेतलो. निकूबाब 


' कारापूरकारालो पुतणयो - मोहन कारापूरकार हो चरखो कामिन्यांवार घालून 


{ 


MAT आमगेर घेवन आयलो. चरखो पळोवन म्हगेलो बापूय पयलीं काचाबूल 


जालो. ताणें तो रोखड्या रोखडो माळ्यार उडोवंक लायलो. हांव पणजे सावन 


` परतना फुडें ताणे तो म्हाका दाखयलो. आनी म्हळें, हें प्रॉव्ह, तूं राजकारणांत 


पडला हाचे. तेन्ना, आनीक आनीक वाद नाका. तूं पणजेच वेगळे बिराड 
करून राव. आमकां त्रासात घालूं नाका...” 

हावे पणजे बिराड करपाचें थारायलें. 

हांगा नोकरेची खबर सांगूंक जाय. 

मुंबयच्यान येना फुडें हांव पणजे वचून शॅफ द गाबिनेतीक मेळून आयिल्लों. 
ताणें म्हाका म्हणिल्लें, तूं शिकिललो आसाच. नोकरी मेळटली. पूण इश्कॉल 
तेंक्निकांत जागे भरल्यात. तुका लिसेवार शिकोवंक मेळटलें 

aid येवजिलें, लिसेवार जाल्यार लिसेवार. चित्रकला बरे भशेन शिकोवंक 
मेळटकच जाली 

शॅफान म्हाका बिरेस्तारा नोकरेची ऑर्डर SSH आपयल्लो. ताचे पयलीं 
पाठ्य पुस्तकां खंयचीं वापरचीं तें सोदूंक बसलो. एक-दोन पुस्तकां सोदून 
हाडलीं. आनी बिरेस्तारा पालासींत वच जाल्यार मंगेश (आबा) केंक्रो लिसेवार 
पावला. आनी तो आदीं करतालो ती इश्कॉल तॅविनकांतली क्राफ्ट टिचराची 
नोकरी म्हाका मेळळ्या. हैं कशें, कित्याक जालें तें म्हाका कळळें ना. आबान 
कोणा कडल्यान तरी तें जमोवन हाडिल्लें आसतलें असो हांवें अदमास काडलो.. 
पूण हावे नोकरी घेतली. 

बिराडूय मेळळें. पणजेचो पाटो पूल सोंपतालो थंयच व्हॉल्तार एर 
चणेकाराचें घर आशिल्लें. तातुंतलो २० रु. भाड्याचो एक सवायसो रूम 
म्हज्या धाकल्या भावान पळेलो. रुमा भायर मोरी, न्हावप, उमळप बी. वयर 
माळयेर भारतीय कॉन्सुलेटीचो मनीस वसंतबाब नेवरेंकार रावतालो. आमची 
मुंबय वळख आशिल्ली. पूण हांगा तो भारत सरकाराचो ऑफिसर जाल्ल्यान 
प्रतिश्ठीत मनीस आशिल्लो. रातचो तो म्हज्या रुमार येतालो आनी आमी 
दोगय राजकारणाचेर बी खबरी करताले | 

एक दीस वसंतबाब म्हाका म्हणूंक लागलो, मातसो कॉन्सुलेटींत यो आनी 
मुंबयच्यान पेंटिंगां हाडल्यांत ती लावन दी. हांवें येवजून सांगतां , म्हळे. 
वासपूस करतकच म्हाका कळळें, कॉन्सुलेटीचीं असलीं कामा पयलीं आबा | 
केंक्रो करतालो; पूण आतां तो लिसेवाचो प्रोफसोर जाल्ल्यान कॉन्सुलेटीची 
कामां करूंक तयार ना. हांवें वसंतबाबाक म्हळे, पुर्तुगेज सरकार पयलींच | 
म्हजेर बरें ना; म्हाका दितां म्हण सांगिल्ली नोकरी आबाक मेळ्ळ्या... तेन्ना, 
कौन्सुलान म्हाका एक पत्र घालचें आनी म्हजी मदत मागची. बसंतबाब म्हणूंक 
लागलो, असले पत्र बी कांय येवचें ना; तुर्बे आपूण जावन हें काम करचे. हांबे 
म्हळे, तशे म्हाका जमपाचें ना. वसंतबाबाक राग आयलो जावये. ताणे म्हळे, 
सारको बरो विचार कर. तुजें नांव आमच्या ब्लॅकलिस्टांत बतलें. हांबे म्हळे, 
पुर्तुगेज सरकारान म्हर्जे नाव ब्लॅकलिस्टांत घालांच; आतां भारत सरकार घालता. 
दोनूय सरकारां एका विचाराचीं जातात हें एक बरें जालें. 

हे घडणुके उपरान्तूय बसंतबाब म्हजे TEMA येतालो. पूण आमचे नातें 
पयलिचें SEH नाशिल्ले. 

आनीक एक खबर याद जाता - 

पांडुरंग भांगी आनी ताचो बापूय पणजे कस्टमार काम करताले. एक दीस 
भागी (पूत) म्हजे सरी आयलो आनी म्हणूंक लागलो, आपूण हांगा येतां म्हूण 

आपणाली बेतलांत ट्रान्स्फर जाल्या. म्हाका अर्थ समजलोना. हांव घुस्पल्ले 
भशेन जालों. मागीर भांग्यान म्हाका सगळे स्पश्ट करून सांगले. तेन्ना आगबोटी 
बेल्यान गोंयांत आर्मा येतालीं. ह्या आर्मा विशिंची म्हायती भारतीय कॉन्सुलेटींत 
पावता म्हणपाची सुलूस पुर्तगेज सरकाराक लागिल्ली. आनी सरकाराक 
भांग्याचोच दुबाव आयिल्लो. भांगी कस्टमार काम करतालो आनी 
'कॉन्सुलेटींतल्या वसंतबाबा कडेन बरी वळख आशिल्ल्या म्हाका मेळूक येतालो 
भांग्याचो बापूय कस्टमार सेगूंद ऑफिशियाल आशिल्ल्यान भांगी फकत 
बदलेचीच ख्यास्त जावन सुटिल्लो. पूण एक दीस भांग्याल्या बापायन म्हजे 
'कडेन शीण काडलो. आपलो पूत म्हाका लागून कश्याय कसो वागता म्हूण. 
हावें Feed, तो केन्नाय वेळ मेळटा तेन्ना म्हाका मेळूक येता खरो, पूण तातूंत 
राजकारण कांय ना... 

ही खबर जाता थंय आसा, दोन-एक म्हयन्यांनी जयराम धोंड सामको 
गडबडिल्लो, घुस्पल्लो सो म्हगेर भितर सरलो. म्हणूंक लागलो, दोन दिसां 
फार्टी आपणाक SHAR बशिल्लों थंयच्यान पुलीस धरून घेवन गेले; खासा 
आजेंत मोंतैरीन आपणाक प्रस्न विचारले; आपणे तोंडाक येता तें ताका सांगून 
उडयलें. Bld म्हळे, तुंवें दुसऱ्यांची नांवा बी घेतिल्लीं आसात जाल्यार मौतैर 
तांचेय फाटल्यान लागतलो . तुकाय पुलिसेंत, घडये कादयेंतूच वचचें पडटलें. 
तेन्ना, आतां आनी वेळ वगडावं नाका, बापायक, बापोलयाक सांगून परत 
मुंबय वचूंक मेळटा जाल्यार पळे. जयरामान तशेंच केले. तो घरांतसून भायर 
सरून मुंबयचे वाटेक लागला मात, फाटोफाट Aidt जिपींत सोल्दाद घेवन 
जयरामागेर पावलो, घरभर गोंदळ घालो आनी तोंड घेवन गेलो. जयरामाक 
मार चुकलो, मुंबय पाविल्ल्यान तो तात्पुरतो सुटलो. Wat रावन घरा सुशेग 
घेवन नोकरी करपाक म्हण आयिल्लो जयराम परतो मुंबय पावलो आनी थंयच्यान 
इतालीक — मिलानांत - अंतरराष्ट्रीय कायद्याचे शिक्षण घेबपाक दोन वर्सा 

रावन आयलो | 


हे वटेन गोयां आजेंत मोंतैरीचें राज्य घटमूट जातालें 

कांय दिसांनी श्रीरंग (रंगा) पै म्हण एकलो गडबडीन म्हजे कडेन उलोवंब 
म्हूण आयलो. पळेल्यार तो क्वार्तेलार सावन आयला. आजेंत मोंतैरीन ताक 
कितें तरी विचारपाक म्हूण कवार्तेलार व्हेललो आनी थंय कितें विचारपाचें सोडू, 
ताचेर गाळींचो शिवर केल्लो. ताच्या तोंडार दोन मुठी मारिल्ल्यो. ताका लागून 
तागेले एके दाडींतलें सिल्वर फिलिंगूय निखळून पडिल्लें. मागीर बारीकर्श 
चवकशी घेवन ताका सोडिल्लो. आतां फुडें कितें करप हो प्रस्न आशिल्लो. 

Sid ताका सांगले, फायचे फाल्यां सकाळीं उठून मुंबय पळ काड. थंयच्यान 
हांगाची वासपूस घे. कांयच TSH ना जाल्यार परतो यो. दुसरो उपाय म्हाका 
सुचना. रंगा पै दुसऱ्याच दिसा फांतोडेर उठून जाता-नज करीत चलतूच 
नासनोडच्यान कांसरपाळी, WIM बांद्यां, मागीर सावंतवाडी आनी 
सावंतवाडीच्यान बसीन मुंबय पावलो. फाटोफाट रंगाक व्हरपाक तिसऱ्याच 
दिसा मोतैर ताच्या दुकानार तयार. थंयसून तागेल्या घरा. घरा खंय ताणें मेळटा 
तीं कागद-पत्रां उस्तून पळेलीं . कांयच मेळळें ना म्हणटकच फणफणत आशिल्लो 
तसो परतलो. हे वटेन रंगा पै मुंबय गेल्लो तो सात-आठ वर्सा थंयच उरलो. 


१९५५-५८ च्या सुमाराक इश्कॉल तॅक्निकांत म्हजे बरोबर एकलो 
मुळगावकार म्हूण व्यायाम शिक्षक आशिल्लो. सरळ मनीस. आपलें काम 
आनी आपूण. तो म्हजो बरोच वळखीचो जाल्लो. सुटके चळवळीतले लोक 
केन्ना केन्ना ताचे म्हऱ्यांत येताले.. 

एक खेपे ह्या मुळगांवकारान पनेळांतल्यान जिलेटीन हाडलें. एक पनेळ 
बरे भशेन पावलो. दुसरो पुलिसेच्या हाताक लागलो. कोणें चाडी केल्ली जावंये. 
पूण मुळगांवकाराचो पुलिसेक दुबाव आयलो ना. 

हातांत आशिल्ल्या जिलेटिनाचो मुळगांवकार उपयोग करूंक सोदतालो . 
एक दीस तो म्हाका म्हणूक लागलो, भाणस्तारचो पूल जिलेटीन घालून उडोवपाचें 
म्हज्या मनांत आसा. पणजे वटेन पुलाचेर पाखल्यांचो दीस-रात पारो आसता. 
म्हणटकच, हडकोळणें वटेन जिलेटीन घालपाचो म्हजो बेत आसा... 

हावे Feed, हया कामाक सादे मानाय उपकारचे नात; जिलेटीन वापरपाचें 
तंत्र जाणा जाल्ले मनिसूच जाय पडटले. येरादारी आनी पुलिसेचो पारो चुकोवन 
हे सगळें जावंक जाय. दुसरें, हो पूल उडयल्यार एक सनसनाटी बातमी जातली, 
इतलेंच. पूण ताचें चड नुकसान आमच्याच लोकांक जातले. करमळ, खोलली, 
हडकोळण, तिवरें, माशेल, भोम, कुंडय, कुंकळयें, मंगेशीं, पिरवळ, मडकय, 
बेतकी, सावय, Ak, खांडोळे - इतलो सगळो वाटार हया बाजाराचेर अवलंबून 
आसता. तेन्ना, भाणस्तारचो पूल म्हळ्यार सगळे वटेन सामान्य मनशाक 
फायद्याचो. आनी, तो मोडून उडोवप म्हळ्यार पाखल्यां परस चड आमकांच 
= पोटार्थी मनशांक चड त्रास जातलो. 

मुळगांबकारान येबजून पळेलें आनी पुलाचो विचार सोडून दिलो. म्हाका 
GSS जालें. | 

एक दीस मुळगांवकाराचे तकलेंत आयले, आपणे सत्तरींतल्या होंडा 
वाटारांतलो एक व्हडलो दोंगर घेवचो आनी थंय काफ्याच्या झाडांची लागवड 
करची. दोंगर घेवपाक सरकाराची पयशांची मदत घेवची. असल्या वेळार सरकार 
सुवात पळोवंक, धंद्याच्या फायद्या-नुकसानाचो अदमास घेवंक आपलो 
मनीस धाडटालें. मुळगांवकारा वांगडा येवंक खासा दिरेतोर द आग्रिमेंसूर - 
न्हिरियातु मासेदु तयार जालो. हो एक सरळ मनीस आशिल्लो. सरकाराक 
फायदो जाता तसलें काम आपूण स्वत: त्रास काडून करतालो. म्हणटकच जीप 
सरकाराची, चलोवपी मुळगांवकार आनी ताका तिसरें येवजले तें म्हजे नांव. 
एक तर विस्वासाचो, ते भायर, चित्रकार, म्हणटकच सुंदर सुंदर जागे दाखोवचे, 


९० $ उगडासांचे कोठये-कुडींत 








हो शुद्ध हेतू! 

आमचें वचपाचें सगळें ठरिल्ले. अकस्मात म्हाका रकाद आयलो, म्हजी 
आवय खूब बरी ना, रोखड्या रोखडो घरा यो, म्हूण. मुळगांवकाराक Bla 
म्हजी अडचण कळयली आनी हांव भोमा गेलों. पळेत जाल्यार आवय खरीच 
हांतरुणार पडिल्ली. दोनूय पाय सुजून सामके मोठे जाल्ले. सूज कशीच दें 
नाशिल्ली. ही शेनवारची खबर. 

आयतारा सांजवेळा म्हजो मेवणो म्हाका सोदीत आयलो. मुळगांवकार 
चड बरो ना; ताका आर्माच्यो गुळयो लागल्यात; तो रायबंदरा ओश्पितालांत 
आसा आनी कोणाकूच ताची खबर घेवपाची परवानगी ना म्हणपाची ताणें 
खबर हाडली. आयकून म्हाका सामकें अजाप जालें. 

'आनी, ताचे बरोबर दिरेतोर द आग्रिमेंसूर गेल्लो तो?” wid विचारलें. 

'तो आर्माच्यो गुळयो लागून मेलो. ' मेवण्यान सांगलें. “दोगूय जाण होंडा 
दोंगरार गेल्ले. मुळगांवकारा कडेन भरिल्लें आर्म आशिल्ले, कासाक व्हरतात 
तसले आनी दिरेतोरा कडेन भरिल्लें रिव्हॉल्वर आशिल्ले. लोक म्हणटात, 
दोगांयनी एकामेकांक मारल्यात जातले... 

हावे म्हळें, म्हाका हें खरें दिसना. कितेंय तरी गडबड आसा. मुळगांवकार 
ताका पणजे ऑफिसांत भितर सरून मारीत,पूण इतले पयस - सत्तरी व्हरून तो 
ताचो विश्वासघात करचो ना... 

आनी, म्हजेच खरें जालें 

मुळगावकारान आपल्या एका मुसलमान मित्रागेर शागोतेचो आटाप केल्लो 

दोंगरार ते दोगय कासूय करपाचे आशिल्ले. ह्या मुसलमान मित्रान आमकां 

_ सांगलें, गुळी लागतकच मुळगांबकार आपूण रावता थय मेरेन धांबत आयलो 
आमच्या दारात पावपाक तो घुंवळ येवन पडलो. मागीर ताच्या रगताचो माग 
घेत आमी दोंगरार पावले आनी थंय तो मरून पडिल्लो पाखलो आमकां दिश्टी 

| ` पडलो. अर्द वरान सुमार सावचीत जातकच मुळगांवकारान आमकां घडिल्ली 
खबर सांगली - ते रानांत पावले तेन्ना आर्मा घेवन चार जाण मुखार आयले. 
. एकल्यान “मुळगांवकार मरे!” ted लेगीत. आनीक एकल्यान एका पोरण्या 
मेत्राल्यादोरान पाखल्याची चाळण केली. हातुंतल्योच चार गुळयो मुळगांवकाराक 
लागल्यो... 

मुखार एम्बुलन्सीन दोगांकूय पणजे ओश्पितालांत व्हेले तेन्ना पाखलो 
मेला म्हूण दोतोरांनी सांगले आनी मुळगांवकाराक सामक्या पुलीस बंदोबस्तांत 
रायबंदरा ओश्पितालांत ऑडमीट केलो. दोन गुळयो काडल्यो, दोन - एक 
पायाच्या हाड़ांतली आनी दुसरी खांद्या फाटल्या पातळ आनी रुद हाडांतली 
- तश्योच सोडल्यो, तांचे पसून जिवाक भ॑य नाशिल्लो म्हूण. 
मुळगांवकाराचो एक मित्र आदवोगाद रुद्रिगीश म्हण, ताका मेळून आमी 
सगली खबर सांगली. तो म्हणूंक लागलो, कशेय भशेन तूं ओश्पितालांत वचून 
ताका मेळ आनी ताचे कडल्यान बारीक सगली खबर काडून घे. 

आमच्या दोगांयच्या एका विद्यार्थ्याची आवय रायबंदरच्या ओश्पितालांत 
हेड नर्स आशिल्ली. तिणें आमकां सांगलें, मुळगांवकारानूय दिरेतोराचेर आर्म 
जोखिल्ल्या मनशाचेर दोन गुळयो सोडिल्ल्यो. पूण सगळे अकस्मात घडिल्ल्यान 
त्यो लागल्यो काय चुकल्यो तें ताका कळळे ना 

दुसऱ्या दिसा आयतार आशिल्लो. त्या विदयार्थ्या बरोबर हांव 
ओश्पितालांत भितर पावलों. भितर वचून हांवें मुळगांवकाराली कूड गांठली. 
ताका ted, तुजो मित्र, आदवोगाद रुद्रिगीश विचारता, खून कोणें केलो? 
तो म्हणूंक लागलो, रानांत वाबुरतात त्या सुटके झुजाऱ्यांनी. बरो जातकच 
आदवोगादाक मेळटां आनी हाचे फाटल्यान कोण आसा तें सगळे सांगतां. 
मुळगांवकार तेन्ना जोरान फणफणटालो. हांव ताचे म्हऱ्यांत चड बसलो 
ना. रोखडोच पणजे परतलो आनी रुद्रिगीशाक वचून मेळळों. ताका सगली 

खबर सांगली. तो म्हणूक लागलो, आतां ताका सोडपार्चे काम सोंपें जातलें. | 
ही खबर १९५७-५८ तली. इल्लो इल्लो Bla राजकारणांत पाविल्लों! 
राजकारणाची पाळां-मुळां सगळेच कडेन पाविल्लीं. 


हांव मुंबय सोडून गोंयां येवंक भायर सरिल्लो तेन्ना एकल्या दिनानाथ 
दलालान नाखुशी दाखयल्ली. ताणे म्हळळें, तुका गोंयां मेळटले तितले पयशे 
हांवूच तुका हांगा दितां. गोंयां वचूं नाका. थंय पेंटिंगा परस हेर भानगडीच चड 
आसतल्यो. तरी गोंयचे ओडीन हांवें मुंबय सोडली. मनांत म्हळे, पुर्तगेजां 
कडल्यान सारकी वागणूक मेळळी ना जाल्यार स्वराज्यांत तरी व्यवस्थीत 
चलतले. | 
पूण स्वराज्यात वेगळोच अणभव आयलो. पुर्तुगेजां तेंपार शिक्षण संचालक 
शिकिल्लो मनीस आसतालो. तांगेले कायदेय स्पश्ट बरे आसताले. स्वराज्यांत 
भो. दयानंद बांदोडकार मुख्यमंत्री आनी शिक्षणमंत्री जाले. सतरा वर्सा म -गो.चें 
राज्य गोयचेर चल्लें. तातूंत जातीन हांव बामण , म.गो.चे राजवटीत हेय एक 
डिसक्वॉलिफिकेशन. 

तरी म्हळे, एका एंक्सिडेंटान हांगा पावलां म्हणटकच पेंटिंगचें एक स्कूल 
चलोवचें. म्हगेल्या घरांतूच एलिमॅन्टरी आनी इंटरमिजियेट अशे क्लास सुरू 
केले. भुरग्यांक जळीं मळीं परिक्षेक धाडले. दोग जाण बेळगांवां गेले, कोण 
वेंगुलें, मालवण बी गेले. परिक्षा दिवंक भायर वचपाचे हे त्रास चुकोवंक गोंयच्या 
गयां एक सँटर जावचें म्हूण हावें खटपट केली. परिक्षा घेवपाक मनीस तयार 
जाले पूण शिकोवपाचें काम मात म्हाकाच करचें पडलें. 

एक दीस भौ. राजाबाब हेक्यांक हांव वचून मेळळों. तांकां कलेची जाण 
आनी ओड आशिल्ली. तांणी म्हाका “स्वामी विवेकानन्द सोसायटी'त पेंटिंगाचे 
वर्ग घेवंक जागो दिलो. मागीर म्हयन्याक शंबर रुपया मदतूय सुरू केली. उपरान्त 


; 

` धेप्याक, भरण्याक बी सांगून वर्गाचे फर्निचर करून घेतलें. १९७३ मेरेन, साडे. 

सात वर्सा हावे हो वर्ग चलयलो. उपरान्त हो वर्ग सोसायटीचे सुवादीन करून 

' हांव कुशीन सरलो. तेन्ना ते म्हाका २५० रु. दिताले. अजुनूय ह्या जाग्यार 
पेंटिंगाचे वर्ग चलतात. 

विवेकानन्द सोसायटींत शिकयता आसतनाच म्हाका दिसतालें, गोंयांत 
'बांद्रा स्कूल ऑफ आर्ट भशेन फायन आर्ट, अप्लायड आर्ट, आर्किटेंक्चर बी 
बांगडा शिकूक मेळटा अशे एक स्कूल जावचें. तेन्नाचे चीफ सेक्रेटरी सन्याल, 
प्रॅक्सी फेर्नाडीस बी जायत्या जाणांक हांव वचून मेळळों. ते तयार जाले नात. 
मात प्रॅक्सीचे बायलेन भौ. लक्ष्मण पैक च्याक आपयलो आनी आर्ट स्कुलाचो 
विशय काडलो. प्रॅक्सीन चार लाख रुपया मेरेन पयशे जमोवपाची तयारी 
दाखयली. पूण लक्ष्मण पै कसोच तयार जायना जालो. तो फ्रांसाक धा वर्सा 
रावन तेन्नाच गोयां परतल्लो. आपूण येदो व्हडलो अंतरराष्ट्रीय नामना जोडिल्लो 
कलाकार हांगा येवन एका स्कुलाचो प्रिन्सिपल जावप म्हळ्यार आपलो एक 
व्हड अपमान, हे तरेन तो उलयलो. ताणे म्हळे, आमोणकाराकूच सांगात स्कूल 
HSH, आपणाक हांगा रावपाचे ना. मुंबयूय रावपार्चे ना, आपूण दिल्लीक 
रावतलो. ही १९७१-७२ तली खबर. 
निमाणें १९७३ त हांगा स्कूल न्हय तर आर्ट कॉलेज' जावचे म्हूण ठरले. 

मुंबय विद्यापिठाच्या सेनेटाचीय कॉलेजीक मान्यताय मेळ्ळी. कॉलेज उबी 
करूंक भौ. बाबुराव सडवळेकरांक आपोवणें दिलें. सडवळेकर हांगा आयलो 
पूण हांगा आपणाक रावप शक्य ना म्हूण सांगून गेलो. उपरान्त मुंबयचो 
आदलो चिफ इन्स्पॅक्टर (आर्ट अँण्ड क्राफूटस्‌) - भौ. पाटील म्हण, ताका 
हाडलो. पाटील आपले शक्ती प्रमाण सात वर्सा कॉलेज चलोवन गेलो. मागीर 
भौ. लक्ष्मण पै रीतसर प्रिन्सिपल म्हूण आयलो. ताणें आर्ट कॉलेज जाग्यार 
घालें म्हळ्यार जाता. कॉलेजीची नवी बिल्डिंगूय dara उबी जाली... | 

गोंयां येवन कोकणीचें काम करपाचें म्हज्या मनांत आशिल्ले. पळेत जाल्यार | 
हांगा चड अडचणी. लोक तसलेच. पूण चड बेकार -- इश्कॉल तॅक्निकांत हांवे 
क्राफ्ट टिचराची नोकरी घेतली तेन्ना थंय शिकयता आसतना हांव कोकणीचो | 
वापर करूंक लागलों. दोन वर्साचो कोर्स आसतालो. पयल्या वर्सा चड कोंकणी, 
थोडी पुर्तुगेज आनी दुसऱ्या वर्सा चड पुर्तुगेज आनी थोडी कोकणी अशे गणीत 
करून हांव भुरग्यांक ज्यॉमेट्री, इंजीनियरिंगाचीं अक्षरां, प्रॉजॅक्शनाचें ज्ञान दिवंक 
लागलों भुरगे बरे तरेन लक्षांत घेवन चित्रा प्रमाण वस्तू तयार करूंक लागले. 
कोंकणीच्या वापराक लागून तांचो समज वाडिल्ल्यान ते बरे तरेन शिकूक, 
काम करूक लागले | 

एक दीस, काल्व्हें द मागाल्यांयश म्हूण पुर्तुगालच्या इश्कॉल इंदुस्त्रियाल | 
आनी कुमॅर्शियालचो दिरेतोर हांगा इश्पॅक्सांवाक आयलो. ताका आमगेल्या | 
भुरग्यांचे काम मानवले. “कशे केलें? म्हूण विचारूक लागलो तेन्ना ea 
ताका सांगले, हांगा येतात तीं भुरगीं चडशीं सकयल्या वर्गांतलीं पूण हुशार. 
तांकां भाशेची अडचण. म्हूण तांकां शिकयतना हांव कोंकणीचो वापर करतां. 
तो म्हणूंक लागलो, तूं कायक्या भायर वता. हांगाचें शिकोवपाचें माध्यम फकत 
पुतुगेज. बाकीचे सगळे करतात तेंच Ga करप... 

रोखड्या रोखडो ताणें एक ‘vided’ डिक्टेट केलो आनी रागान मुखार 
गेलो. थोड्या वेळान आमचो दिरेतोर म्हजे म्हऱ्यांत येवन म्हणूंक लागलो, 
हाका लागून तुजे नोकरेचेर गदा येवं येता. आतां त्या म्हारवाक थंडाय! 

eld म्हळे, तुजे कडेन तो गजालींक येतलो तेन्ना ताका सांग, हांगाच्या 
कांय प्रोफसोरांकय पुर्तुगेज सारकी समजना. ह्या दिरेतोराची तूं आमच्या प्रोफसोरां 
कडेन भासाभास दवरून पळे. ताकाच अणभव येतलो . 

हैं वखद TAH पडलें. आमच्या बऱ्याचश्या प्रोफसोरांकूच तागेली पुर्तुगेज 

Pm SP, PN 


उगडासांचे कोठये-कुडींत + 9७ 


समजना म्हणपाचो ताका अणभव आयलो आनी मागीर म्हजे tessa येवन 
` ताणे सांगले, तूं कोंकणी वापरता तें बरें करता. आपणाल्या प्रॉर्तेस्ता चो कागदूय 
` ताणें पिंजून उडयलो आनी म्हजो बरो रिपोर्ट दिलो. 


१९६२ त मड़गांवा अखिल भारतीय कोंकणी सम्मेलना चें अधिवेशन 
भरिल्लें. ताचो अध्यक्ष आशिल्लो भौ. मनोहरराय सरदेसाय आनी येवकार 
अध्यक्ष आशिल्लो भौ. रवीन्द्रबाब केळेकार. तांणी सम्मेलनाचे माचयेर म्हाका 
उलोवंक आपयलो. मुखार पांडुरंगबाब मुळगांवकार, बाकीबाब बोरकार, 
गोपाळआपा कामत बी कितलेशे मानेस्त बशिल्ले. 

ald Fed, १९ डिसेंबराक भारत सरकारान गोंय घेतलें. पूण आमचे सुटके 
झुजारी ताचें श्रेय आपणाक घेतात. पुर्तुगेज सैनीक आनी इंडियन आर्मी हांचे 
मदीं झूज जालें. रिस्क तांकां आशिल्ली. आमी फकत प्रेक्षक आशिल्ले. आमकां 
मरपाचो भ॑य मात पसून नाशिल्लो... 

जालें, सगली सभा उसळ्ळी. मुखावेले Hert प्रॉटॅस्ट! प्रॉटॅस्ट! म्हूण 
उबे रावन गजाल मारूक लागले. इतल्यान अध्यक्षान म्हाका बस म्हळें. 
रवीन्द्रानूय tes, बस तूं! उपरान्त पंदरा मिनटांनी प्रॉटॅस्ट' थंडावतकच दोगूय 
म्हाका उलय म्हणूंक लागले. हांवें सरळ 'ना' म्हण सांगलें आनी हांव हॉला 
भायर आयलो आनी पणजेची वाट धरली. 

ते उपरान्त एकला चलो रे' चे वाटेन हांव चलत रावलो. 

अजून मेरेन चलत आसा... 








_ ...कोंकणीची चळवळ गोंयचे सुटके उपरांतूच सुरु 
जाल्या व्हय तर ? मराठी परंपरेंत वाडिल्ले 
वामनबाब वालावलीकार 'शणै गोंयबाब” ह्या 
नांवान कोंकणीत बरोवपाक लागले तेन्ना पसून 
ती सुरु जाल्या. १९३९ वर्सा कारवारा भरिल्ले 
'पयले कोंकणी परिशदे” न तिची दिका निश्चित 
करुन दिल्या आनी १९४५ त मुम्बय शारांत 
“गोमंतक मराठी साहित्य संमेलना” चें तिसरें 
अधिवेशन भरलां तेन्ना सावन तर ती नेटान .. 
ade लागल्या. ह्या काळाचो इतिहास खंय 
मेळटलो? वाचप्यांच्या हातांत आसा त्या 
'उगडासाचे कोग्ये-कुळीत” पुस्तकाचो लेखक 
भौ. शान्ताराम आमोणकार ह्या इतिहासाचो एक 
'चश्मदीद' गवाय. शणै गोयबाबांल्या वावराच्या 
उत्तराधिकाऱयां मजगतचो एक. कोंकणी सरस्पतीचें 
जें भव्य दिव्य मंदीर आयज उबें जाल्लें आमी 
पळेतात ताचे. बुन्यादीचो एक फातर... 


- रवीन्द्र केळेकार ` 





